
रोजा फ़र्ज है और उसका मकसद बुराइयों 
_ से बचने की सलाहियत पैदा करना है 


अल्लाह तआला का फ़रमान 


ऐ ईमान वालो! तुम पर रोजा फ़र्ज किया गया जिस तरह तुमसे 
पहले लोगों पर फर्ज किया! गया था, ताकि तुम परहेजगार बन 
जाओ। ॒ -पारा 3, सूरः बक़्रः,183 

और रोजे के जरिए तुम्हारे अन्दर धीरे-धीरे बुराइयों से बचने की 
सलाहियत पैदा हो जाए 


रोजे का मतलब 


अरबी में रोजे को 'सौम” कहते हैं। इसकी जमा (बहुवचन) 
Ram है। सौम के मानी हैं रुकना। 

इस लफ्ज ही से रोजे का मतलब जाहिर है और तफ़्सील से यों 
समझिए कि रात के आखिरी हिस्से के ख़त्म होने पर जिसे पौ फटना 
या सुबह सादिक़ होना कहते हैं, उस वक़्त से लेकर शाम को सूरज 
छिपने तक खाना-पीना और गुस्ल तोड़ने वाली र्‌ब्राहिश को किसी _ 
तरह भी पूरा करने से रुक जाने का नाम रोजा है। | 

इस तारीफ़ से तीन बातें सामने आती हैं- 


1. यह कि रोज़े का वक़्त सुबह सादिक़ से लकर सूरज गुरूब 
तक रहता है Ä 

2. यह कि रोजे की हालत में कोई भी चीज दवा या गिजा 
` (भोजन) के तौर पर नहीं खा सकते, 

$. इसी तरह गुस्ल तोड़ देने वाली ख़ाहिश को किसी भी तरीके 
से पूरा करना बिल्कुल मना है, 


6 SSS AR, PR RnR 


सवालात 
1. रोजे को अरबी में क्या कहते हैं? 


2. रोजे का क्या मतलब है? 
3. रोजे का वक़्त कब शुरू और कब ख़त्म होता है? 


4. रोजे में कौन से काम नाजायज हैं? | 

रोजे की क्रिस्मे 


आप कोई भी इबादत करनी चाहें, उसी वक़्त उस पर सवाब 
और अल्लाह तआला की ख़ुशी की उम्मीद की जा सकती है, जबकि 
वह अल्लाह के हुक्म के मुताबिक़ अदा की जाए, अगर उसमें at 
बराबर भी अपनी मर्जी से कमी या ज्यादती की जाए तो वह बजाए 
सवाब के अजाब और अल्लाह पाक की नाराजी का सबब बन जाता 
है। यही हाल रोजे का है, बहुत अच्छी इबादत है, अल्लाह तआला 
को सबसे ज्यादा पसन्द है, लेकिन अगर यही रोजा आप ईद या 
बक़रीद के दिन रख लें, तो बजाए सवाब के गुनाह होगा, क्योंकि ईद 
व बक़रीद में रोजा रखना हराम है, इस तरह के साल भर में पांच 
रोजे हराम हैं जिनकी तफ़्सील आगे आ रही है। 

1. फर्जे ऐन- रमजाम शरीफ़ के एक माह के रोजे हर उस 
मुसलमान आक्रिल, बालिग मर्द, औरत पर फ़र्ज है जिनके लिए कोई 
शरई मजबूरी न हो और उन रोजों का वक़्त भी मुक्र्रर है यानी 
रमजानुल मुबारक का महीना। . 

2. फर्जे गैर मुऐयन- अगर रमजान शरीफ़ में किसी मजबूरी 
की वजह से रोजे छूट गए हों, तो वे रोजे फर्ज गैर मुऐयन कहलाते 
हैं। 





इन रोजों का रखना फ़र्ज है, मगर इनका वक़्त मुक़र्रर नहीं, 
इसलिए इनको गैर मुऐयन कहते हैं। 

अगरचे इनका वक़्त मुतऐयन नहीं है, मगर जितनी जल्द 
मुम्किन हो, रख लेना चाहिए। | 

| h - अगर किसी ने मन्नत भै 
हब में कामियाब हो गया तो ख़ुदा के वास्ते Na 
का रोजा रखूंगा। यह रोजा वाजिब मुऐयन कहलाता र्‌ 
मुऐयन की दो शक्लें हैं- ॥ ९७९७४ 
अगर किसी ने ख़ास दिन या तारीख़ की 
वाजिब मुऐयन होगा। तो रोजा 
अगर दिन-तारीख़ मुक़र्रर नहीं की, यों ही कह दिया कि मैं 
कामियाब हो गया तो दो रोजे रखूंगा, यह वाजिब गैर मुऐयन होगा। 
4. सुन्नत रोजे- वे रोजे, जो हुजूर सल्लल्लाहु अलैहि व 
सल्लम ने ख़ुद रखे या रखने की तर्गीब दी, शौक दिलाया, उनको 
मस्नून रोजे कहते हैं। म 
जैसे मुहर्रम की नवीं, दसवीं, ग्यारहवीं तारीख़ के रोजे । मुहर्रम 
की दसवीं तारीख को आशूरा कहते हैं और ये रोजे आशूरा के रोजे 
कहलाते हैं।. 


अरफ़ा 0 | 


यानी क्ुरबानी के महीने (जिलहिज्जा) की नवीं तारीख़ का रोजा 
रखना, यह सिर्फ़ उन लोगों के लिए सुन्नत है जो हज न कर रहे हों 
और अपने घर पर बक़रीद मना रहे हों। 

हर इस्लामी महीने की 13-14-15 तारीख़ के तीन रोजे सुन्नत 
हैं। इन्हें अय्यामें बीज़ के रोजे कहते हैं। 

5. मुस्तहब-- फ़र्ज, वाजिब और सुन्नत If के बाद तमाम 
रोजे मुस्तहब हैं, लेकिन कुछ रोजे ऐसे हैं कि इनमें सवाब ज्यादा है 

जैसे शव्वाल के छः रोजे, शाबान की पन्द्रह तारीख का रोजा, पीर 
जुमेरात और जुमा के दिन के रोजे मुस्तहब हैं। 


6. मक्रूह रोजे- सिर्फ़ सनीचर का रोजा रखना मक्रूह है। 
(यह यहूदियों का ख़ास दिन है) | 


सिर्फ आशूरा (यानी मुहर्रम की 10 तारीख) का रोजा मक्रूह है। _ 
नवरोज़ के दिन का रोजा मक्रूह है। 


औरत को बगैर अपने शौहर की इजाजत के नफ्ली रोजा रखना 
मक्रूह है। 


५. हराम रोजे- साल भर में पांच दिन के रोजे हराम हैं- 


७ ईदुल फित्र, ७ ईदुल अज्हा और ® अय्यामे तश्रीक़ के 
तीन रोजे। 


नोट- अय्यामे तश्रीक्र जिलहिज्जा की 11-12-13 तारीख को 
कहते हैं। 

लिखाई का काम 

नीचे लिखे हुए रोजे इसी तरह अपनी कापी में लिखिए और 
अपनी याद के मुताबिक्र हर एक के आगे इसकी क्रिस्म लिखिए, जैसे 
नं० 1 में लिखा गया है- 


1. [रमजानुल मुबारक के रोजे 
. | रमजान के छूटे हुए रोजे 
. | मुकर्रर दिन की मन्नत का रोजा 
| गैर-मुक्र्रर दिन की मन्नत का रोजा 


. | आशूरा के दिन का रोजा 
 अरफा के दिन का और अय्यामे बीज के रोजे 
7. | शव्वाल के छः रोजे और पन्द्रह शाबान का रोजा 
सिर्फ सनीचर का रोजा 
[ सिर्फ 10 मुहर्रम का रोजा 
104 औरत का नफ़्ली रोजा बगैर Mer की इजाजत के 
11] ईदुल फित्र और ईदुल आहा के रोजे, अय्यामे तश्रीक्र के रोजे 

रोजा की नीयत कब और 
किस तरह करें? 


जब रोजा रखने का दिल में इरादा कर लिया, बस यही नीयत 
है। नीयत के लफ़्जों का ज्ञुबान से कहना कोई जरूरी नहीं, हां, अगर 
बगैर रोजे का इरादा किए कोई आदमी सुबह सादिक़ से सूरज के 
डूबने तक भूखा-प्यासा रहा और कोई भी रोजा तोड़ने वाला काम नहीं 
किया, तों यह रोजा नहीं होगा, क्योंकि रोजे के रखने का इरादा नहीं 
किया था। 


किस रोजे की किस वक्त नीयत की जाए? 


रमजान शरीफ़, नज़े मुऐयन और सुन्नत-नफ्ल रोजों की नीयत 
आधे दिन से पहले की जाए। | 

रमजानुल मुबारक के क्रजा रोजे, कफ़्फ़ारे के रोजे और नञ्ज 
गैर-मुऐयन के रोज़ों की नीयत सुबह सादिक़ से पहले करनी जरूरी 
है, जिन रोजों के दिन पहले से मुतऐयन हैं जैसे रमजाम शरीफ़ के 
रोजे, नज़े मुऐयन के रोजे और इनके अलावा तमाम दिन सुन्नत-नफ्ल 
Tat के लिए हैं। इन रोज़ों की नीयत करने में, चाहे आप. ख़ास रोजे 
की क्रिस्म का नाम न लें या लें, उस दिन वही रोजा होगा जिसका 
दिन पहले से मुक़र्रर है, जैसे रमजान में आपने सिर्फ़ यह सोच लिया 
कि कल को रोजा रखूंगा। तो यह रोजा रमज्ञान ही का होगा और 
कोई नहीं होगा। 

0 

या नजरे मुऐयन के दिन आपने सिफ़ रोजे की नीयत कर ली, तो 
यह रोजा नज्रे मुऐयन ही का होगा। . 

वे रोजे जिनके पहले से दिन मुक्रर्रर नहीं हैं, जैसे कफ़्फ़ारे या 
नज्रे मुऐयन या क्रजा रमजान के रोजे, इन रोजों की नीयत में रोजे की 
क्रिस्म का भी इरादा करना होगा, क्योंकि उनका दिन मुक्रर नहीं है, 
इसलिए जो रोजा आप रखना चाहते हैं, ख़ास उसकी नीयत न की 
तो वह नफ्ली रोजा हो जाएगा, जो रोजा आपको रखना था, उसकी 
क़जा आपके जिम्मे बाक्री रही। 


आधा दिन कब होता है? 


आमतौर पर यह मशहूर है कि आधा दिन दोपहर बारह बजे 
होता है, यह दुरुस्त नहीं है। 


हमेशा मौसम के लिहाज से आधे दिन का वक़्त बदता रहता 
है, जैसे 10 जुलाई को दिल्ली में सूरज 5 बज कर 29 मिनट पर 
निकलता है और 7 बज कर 23 मिनट पर डूबता है तो उस दिन 
दिल्ली में आधा दिन दोपहर में 12 बज कंर 26 मिनट पर होगा। इसी 
तरह हर जगह हर मौसम में अलग-अलग वक़्त होता है, इसको 
निस्फुन्महार कहते हैं। 


सवालात 


1. रमजानुल मुबारक, Ta मुऐयन और सुन्नत-नफ्ल रोजों की 
नीयत किस वक़्त तक की जा सकती है? 


२. रमजानुल मुबारक के क्रजा रोजे, कफ्फारे के रोजे और नग्ने 
गैर-मुऐयन के रोजों की नीयत किस वक़्त करनी जरुरी है? 

3. वे कौन से रोजे हैं जिनकी नीयत में रोजे की क्रिस्म का नाम 
होता है? 

4. वे कौन से रोजे हैं जिनकी नीयत में क्रिस्म का नाम लेना 
जरूरी नहीं है? 

5. वे कौन से रोजे हैं जिनकी नीयत में क्रिस्म का नाम लेना 
जरूरी है? 

6. निस्फुन्नहार का क्या मतलब है? 
इन रोजों की नीयत आधे दिन से | इन रोजों की नीयत सुबह सादिक़ 
पहले-पहले की जा सकती है से पहले करनी ज़रूरी है 
1. रमज़ानुल मुबारक के अदा रोजे | 1. रमजानुल मुबारक के क्रजा रोजे 
१. नज़े मुऐयन के रोजे 2. कफ्फारे के रोजे 


8. नज्रे गैर-मुऐयन के रोजे 

























3. सुन्नत और नफ्ल रोजे 

रोजे के मुस्तहब काम 


रोजे में इन कामों का ख़्याल रखा जाए तो सवाब बढ़ जाता है 
और न ख़्याल रखा जाए तो कोई गुनाह नहीं होता। 

मुस्तहब काम ये हैं- 

® रोजे की रात से नीयत करना, 

९ सेहरी आखिर वक़्त में खाना, मगर इतनी देर न हो कि 
सुबह सादिक़् हो जाने का शुब्ह्य हो जाए, 

® इफ्तार में जल्दी करना मुस्तहबं है, मगर इसका यक्रीन कर 
लेना चाहिए कि सूरज डूब गया है, 

७ जुबान को हर गलत बात से रोके रखना, 

७ छुहारे या खजूर और ये न हों तो पानी से रोजा इप्तार करना । 


सेहरी और इफ़्तार 
रात के आख़िरी हिस्से में सुबह सादिक़ से पहले कुछ खाने-पीने 
को सेहरी कहते हैं। . 
सेहरी खाना सुन्नत है। अगर भूख न हो, तब भी थोड़ा बहुत _ 
कुछ न कुछ खा-पी लेना चाहिए। 
इफ्तार का मतलब है रोजा खोलना। 
सूरज डूबते ही तुरन्त रोजा खोलना चाहिए, ताख़ीर करना 
मक्रूह है, मगर सूरज डूबने का यक्रीन कर लेना जरूरी है। 

'सवालात 


1. रोजे के मुस्तहब काम क्या हैं? | 
2. सेहरी और इफ्तार में किन बातों का ख्याल रखना जरूरी है। 


16 ईसी मालूमात (भाश) 


रोजे का सवाब कम हो जाएगा 


नीचे लिखी हुई बातों से रोजे का सवाब कम हो जाता है, इनको 
रोजे की मक्रूह चीज़ें कहते हैं- 


1. गोंद चबाना या कोई और चीज मुंह में डाले रखना मक्रुह है। 





१. आमतौर पर किसी चीज़ का चखना मक्रूह है, मगर उस 
औरत के लिए मकरूह नहीं जिसका ख़ाविंद बद-मिजाज हो, यह 
औरत चाहे तो सालन को जुबान से चख सकती है। 

3. बड़ा इस्तिंजा करने में इतना मुबालगा (ज्यादती) नहीं करना 
चाहिए, जिससे पानी के अन्दर पहुंच जाने का डर हो, इससे रोजा 
मक्रूह हो जाता है। | 

4. कुल्ली या नाक में पानी डालने में भी मुबालगा करना मक्रूह है। 

5. मुंह में बहुत सा थूक जमा करके निगलना मक्रूह है। 

6. रोजा में किसी की पीठ पीछे बुराई करना मक्रूह है, झूठ बोलना 
या किसी क्रिस्म की बद-कलामी करने से रोजा मक्रूह हों जाता है। 


7. रोजे में बेक़रारी और घबराहट जाहिर करना मक्रूह है। 


8. नहाने की जरूरत हो जाए तो गुस्ल को सुबह सादिक़ के 
बाद तक टालना मक्रूह है। 

9. कोयला, मंजन, टूथ पेस्ट या इस क्रिस्म की किसी चीज से 
दांत मांझना HERE है, क्योंकि इन चीजों के हलक़ में जाने का डर है। 

रोजे में नीचे लिखे काम जायज हैं 


1. सुरमा लगाना, 
2. बदन या सर में तेल डालना, 
3. ठंडक के लिए गुस्ल करना, 
4. मिस्वाक करना, अगरचे तर जड़ या शाख की हो, 
5. किसी क्रिस्म की खुश्बू लगाना या सूंघना, 
6. अगर भूले से कुछ खा-पी लिया और याद आते ही फौरन 
छोड़ दिया तो रोजे में कोई नुक्रसान नहीं आएगा, 
7. रोजे में अपने आप बिना इरादा क़ै हो गई, 
8. बिना इरादा किए धुवां या मक्खी हलक़ से नीचे उतर गई, 
इन तमाम बातों से रोजे के सवाब में कुछ कमी नहीं आती । 


इंजेक्शन या टीका 

रोजे की हालत में इंजेक्शन लगवाना या किसी बीमारी से बचने के 
लिए टीका लगवाना जायज़ है, इससे रोजे में कोई नुक्सान नहीं आता। 
सवाीलात 


1: किनं बातों से रोजे का सवाब कम हो जाता है? | 

2. जब रोजे में मंजन वगैरह इस्तेमाल करना मक्रूह है, तो दांत 
किस तरह साफ़ करें? | 

3. रोजे में कौन-से काम जायज हैं? 

. लिखाई का काम 


रोजे की mare और जायज़ बातों को पहले अच्छी तरह जेहन 
में बिठा लीजिए, फिर नीचे लिखे हुए मसूअलों को अपनी कापी में 
इस नक़्शे के मुताबिक्र उतारिए और हर सवाल के सामने मक्रूह या 
जायज़ के खाने में सही का निशान लगाइए 


ऋ [रेक हलत जबल ह 


| 














झूठ बोलना, 

मिस्वाक करना, 
सिर में तेल डालना, 
मंजन या टूथ पेस्ट से दांत मांझना, 


ख़ुश्बू लगाना या सूंधना, 





मुंह में बहुत-सा थूक जमा करके निगलना 
ठंडक के लिए गुस्ल करना, 
बेक्ररारी और घबराहट जाहिर करना, 


रोजे में इंजेक्शन या टीका लगवाना, 

रोजा टूट जाएगा 


मगर इस सूरत में सिर्फ क़ज़ा का एक रोजा रखना पड़ेगा, अगर 
नीचे लिखी बातों में से कोई बात पेश आती है- 

1. किसी ने जबरदस्ती रोजेदार के मुंह में कोई चीज डाल दी 
और वह हलक़ से नीचे उतर गई, 

१. जान कर मुंह भर कर क्वै कर डाली, 

5. खुद कै आई और जान कर हलक़ में लौटा ली, 

4. पत्थर का टुकड़ा, मिट्टी, गुठली, कागज या इस क्रिस्म की 
कोई ऐसी चीज जो आमतौर पर खाई नहीं जाती, अगर किसी ने जान 
कर निगल ली तो सिर्फ क्रजा करना होगी। अगर किसी ने मिट्टी, 
किसी क्रिस्म की गुठली या और कोई ऐसी चीज जो आमतौर पर 
खाई नहीं जाती, खाना या दवा के तौर पर जान कर खा-पी ली तो 
इस शक्ल में क्रजा और कफ्फारा दोनों करने होंगे। | 

5. रोजा याद था और कुल्ली करते वक़्त बे-इरादा हलक़ से 
पानी नीचे उतर गया, रोज़ा क्रजा करना होगा। 

6. दांतों से रुकी हुई कोई चीज़ जो चने के बराबर या उससे 
ज़्यादा हो, खा ली, रोजा क्रजा करना होगा। 

अगर दांतों से निकली हुई चीज़ चने से कम हो और मुंह ही मुंह 
में बगैर बाहर निकाले खा ली, तो रोजा नहीं टूटेगा। 

दांतों में रुकी हुई कोई चीज़ अगर चने के दाने से कम हो और हाथ 
से बाहर निकाली, फिर खाई, रोजा टूट जाएगा, क्रजा करनी होगी। 

7. कान में तेल डालना, 

8. नास लिया, 

9. दांतों से निकले हुए ख़ून को निगल लिया, जबकि ख़ून 
ज़्यादा और थूक कम हो, 

10. भूले से कुछ खाया या पिया था, फिर यह समझकर कि 
रोज़ा टूट गया होगा, फिर जान कर खा लिया, पहले रोज़ा नहीं टूटा 
था, अब टूट गया। 

11. आंधी वगैरह की वजह से या गलत अन्दाजे से किसी ने 
यह समझा कि अभी सुबह सादिक़ नहीं हुई है और सेहरी खा ली, 
फिर मालूम हुआ, सुबह साद्रिक़ हो चुकी थी, रोजा टूट गया। 

12. इस तरह शाम को गहरे बादल या आंधी वगैरह की वजह 
से किसी ने यह समझा कि सूरज डूब गया होगा, रोजा खोल लिया, 
फिर मालूम हुआ कि सूरज नहीं छुपा था, रोजा टूट गया। 

13. रमजान शरीफ़ के अलावा और किसी दिन किसी क्रिस्म का 
रोजा जान कर तोड़ दिया, इन तमाम शक्लों में जितने रोजे टूटे हैं 
उतने ही क्रजा रखने होंगे। 


सवालात 


1. रोजा क्रजा करने का क्या मतलब है? 

2. किसी ने पत्थर या मिटूटी बगैर दवा या खाना समझे खाई, 
उसके लिए क्या हुक्म है? | 

3. किसी ने पत्थर या मिट्टी खाना या दवा के तौर पर खाई 
उसके लिए क्या हुक्म है? 

4. रोजा याद था और कुल्ली करते वक़्त इत्तिफ़ाक़ से पानी 
हलक़ से नीचे उतर गया, अब क्या करे? 

5. रोजा याद था और कुल्ली करते वक़्त जान कर पानी हलक़ 
से नीचे उतार लिया, उसके लिए क्या हुक्म है? 

6. भूले से पेट भरकर खाना खा लिया, आख़िर तक रोजा याद | 
नहीं आया, उसके लिए क्या हुक्म है? 

7. भूले से खाना शुरू किया, एक निवाला खाया था कि याद 
आ गया, मगर फिर यह सोचकर कि अब तो रोजा टूट ही गया होगा, 
फिर पेट भरकर खा लिया, उसके लिए क्या हुक्म है? 

8. किसी ने अपने दांतों से निकले हुए खून को निगल लिया, 
उसमें थूक ज़्यादा और ख़ून कम था, इसके लिए क्या हुक्म है? 

. जान कर रोजा तोड़ने की सजा 


अगर किसी ने रमजान शरीफ़ में रोजा रखा और बगैर किसी | 
शरई मजबूरी के जान कर तोड़ दिया, ऐसे आदमी को सज़ा मिलनी. 
चाहिए, क्योंकि उसने अल्लाह के हुक्म का कोई एहतराम नहीं किया 
और जान कर बगैर किसी मजबूरी के हुक्म के ख़िलाफ़ किया। 


इस सजा को कफ्फारा कहते हैं। 


कफ्फारा किस तरह अदा किया जाए? 


रोजा तोड़ने वाला आदमी या तो एक गुलाम आजाद करे, 

अगर गुलाम न हो तो दो महीने के लगातार रोजे रखे, 

अगर रोजा रखने की ताक़त न हो तो साठ मिस्कीनों को दो 
वक़्त पेट भर कर खाना खिलाए। 

अब गुलामों का सिलसिला हमारे मुल्क में तो नहीं है, इसलिए 
पहली शक्ल पर अमल करना मुम्किन नहीं है, बाद की दो art रह जाती 
हँ या दो माह के रोजे रखना या साठ मिस्कीनों को खाना खिलाना। 

अगर कोई आदमी खाना खिलाने के बजाए नक़द या जिंस 
गल्ला देना चाहे तो दे सकता है। 

इसकी शक्ल यह होगी कि साठ मिस्कीनों को एक ही दिन में 
फ़ी आदमी एक किलो 630 ग्राम के हिसाब से गेहूं दे दिया जाए, 
चाहे एक मिस्कीन को साठ दिन तक रोज़ाना एक किलो 630 ग्राम 
दिया जाए, दोनों तरह जायज है, लेकिन एक मिस्कीन को एक किलो 
630 ग्राम से कम दिया तो कफ्फारा अदा न होगा। 

इसी तरह अगर एक मिस्कीन को एक ही दिन में साठ मिस्कीनों 
. का खाना या गल्ला वगैरह दे दिया तो सिर्फ एक दिन का अदा होगा, 
उनसठ मिस्कीनों को फिर देना होगा। 


कफ़्फ़ारा कब अदा करना होगा? 


रमजान शरीफ़ में रोजा रखने के बाद अगर नीचे लिखी हुई 
बातों में से कोई एक बात भी पेश आ जाए, तो रोजा टूट जाएगा, 
कफ्फारा भी अदा करना होगा। 

1. रमजान में रोजा रख कर कोई ऐसी चीज़ जो गिजा या दवा 
या लज्जत के तौर पर इस्तेमाल की जाती है, जान कर खा-पी ली। 

१, रोजा याद था और जान कर गुस्ल फ़र्ज कर देने वाली 
ख्याहिश पूरी की। 

3. फ़स्द खोलवाई या सुरमा लगाया और यह समझ लिया कि 
रोजा दूट-गया होगा, फिर जान कर खा-पी लिया। 

इन तमाम शक्लों में रोजा टूट जाएगा और क्रजा कफ्फारा दोनों. 
जरूरी होंगे । 


सवालात 


1. कफ्फारा अदा करने की तीन शक्लें क्या हैं? 

2. मौजूदा ज़माने में किस शक्ल पर अमल करना मुम्किन नहीं है? 

3. रोज़े में किन गलतियों की वजह से कप़्फ़ारा देना जरूरी होता है? 

4. रमजान के अलावा आम दिनों में अगर किसी ने रोजा रखकर 
इस क्रिस्म की गलती की तो क्या करना होगा? 

रोजा रखने की ताक़त न रहे तो 


ऐसा आदमी जिसमें ज्यादा बुढ़ापे या बीमारी की वजह से 
नमाज पढ़ने या रोजा रखने की ताक़त नहीं रही तो हर फ़र्ज और 
वाजिब नमाज का फ्रिदया दे। 


रमजान के हर रोजे का फ़िदया दे। 


फ़िदया क्या है? 


फिदया नमाज या रोजे के बदले का नाम है और वह इस तरह 
दिया जाता है कि हर नमाज या हर रोजे के बदले एक किलो 630 
ग्राम गेहूं किसी ग़रीब मुस्तहिक्र को दे दिया जाए। 

या तीन किलो 267 ग्राम जौ, बाजरा, ज्वार या चावल दे दिया 
जाए या इनमें से किसी चीज़ की नक़द क़ीमत अदा कर दी जाए। _ 


रोजा और नमाज दोनों के फिदए की एक ही मिक़्दार है। अगर 
किसी आदमी को ऐसी बीमारी या बुढ़ापे की कमजोरी हो गई कि 
सेहत आने की उम्मीद ही नहीं रही तो इन नमाज़ों या रोजों का 
फ़िदया अदा करना होगा। 

अगर ऐसी बीमरी या कमजोरी है कि फिर ताक़त आने की उम्मीद 
है तो ताक़त आने के बाद, छूटे हुए रोजे और नमाज़ें क्रजा करनी होंगी । 


अगर किसी को अपनी बीमारी में सेहत से नाउम्मीदी हो गई 
और रोज़ों का फिदया दे दिया, फिर सेहत हो गई तो जिन रोज़ों का 
फ़िदया दिया है, उनकी क्रजा करनी होगी। जो फ़िदया अदा कर 
दिया, उसका सवाब मिलेगा, लेकिन क्रजा जरूरी है। बीमारी की 
हालत में जब तक इशारे से नमाज़ अदा करने की ताक़त थी, इस 

हालत में नमाज नहीं पढ़ी, तो इन नमाजों का फ़िदया देना होगा। 

अगर बीमारी इतनी तेज हो गई कि इशारे से नमाज पढ़ने की 
ताक़त भी नहीं रही और इस हालत में छः नमाजों का वक़्त गुजर 
गया, तो इस हालत की नमाज फ़र्ज नहीं, न उसका फ़िदया देने की 
जरूरत है। अगर किसी बीमार पर बेहोशी की हालत में छः नमाजों 
का या इससे ज्यादा वक़्त गुजर गया, फिर उसे होश आ गया और 
इशारे से नमाज पढ़ने की शक्ल आ गई, फिर इंतिक्राल हो गया तो 
जितनी नमाज़ें होश की हालत में हुई हैं, सिर्फ उनका फ़िदया देना 
होगा, बेहोशी की हालत में छूटी हुई नमाजों का फ़िदया नहीं है, हां, 
अगर बेहोशी के बाद बिल्कुल सेहतमंद हो जाए, तो जितनी नमाजें 
होश की हालत में छूटी हैं, उनकी क्रजा करना होगी, फ़िदया नहीं। 


मसअलों का एक नक्शा 


पहले इस सबक़ को अच्छी तरह याद कीजिए, फिर लिखे इए 
मसूअले नक्शे के मुताबिक्र कापी में उतारिए और हर सवाल के 
सामने सही का निशान (८) लगाइए- 












इस मसूअले में 


किसी की सफ़र में फ़र्ज या वाजिब नमाज छूट गई 
किसी के रमजान के रोजे छूर गए 

जिस आदमी में बुद़पा या बीमारी की वजह से 
नमाज रोजे की ताक्रत नहीं रही 

अगर बीमारी में रोजा, नमाज का फिदया 

देने के बाद फिर ताक़त आ गई 

अगर किसी पर बीमारी की शिद्दत में छ: नमाजों 
का वक़्त गुज़र गया तो 

अगर बेहोशी की हालत में पांच नमाजों 

सवालात 

1. अगर कोई शदीद बीमरी के बाद फिर इस क़ाबिल हो जाए 
कि इशारे से नमाज पढ़ सके और फिर इंतिक़ाल हो जाए तो होश 
कीं हालत में क्रजा नमाजों का क्या होगा? 

2. अगर कोई बेहोशी के बाद बिल्कुल सेहतमंद हो जाए तो . 
होश की क्रजा नमाजों का क्या होगा? 

अगर रमजान का रोजा छूट जाए तो _ 

७ जब वक़्त मिले, रख लो। क्‍ 

७ अगर किसी ने बगैर किसी मजबूरी के फ़र्ज़ या वाजिब 
मुऐयन रोजे मुक़र्ररा वक़्त पर नहीं रखे, 

® या किसी मजबूरी की वजह से कुछ रोजे छूट गए, 

७ या रोजा रखकर किसी वजह से तोड़ दिया या टूट गया, 

इन छूटे हुए रोजों की क्रज़ा रखना फ़र्ज है, जब वक़्त मिले और 
जितनी जल्द मुम्किन हो, रख लेना चाहिए। 


अगर बहुत से रोजे छूटे हैं तो जरूरी नहीं है कि लगातार रखो, जिस 
शक्ल में आसान हो, चाहे लगातार रखो या बीच में छोड़ कर रखो। 


नफ्ली नमाज़ या नफ्ली रोजा 


अगर किसी ने नफ़्ल नमाज़ शुरू की और किसी वजह से तोड़ 
दी, किसी ने नफ्ल रोज़ा काज और किसी वजह से तोड़ दिया, अब. 
इनका दोबारा अदा करना हो गया। नफ़्ली नमाज या नफ़्ली 
रोज़ा किसी पर ज़रूरी नहीं है, मगर जब एक बार शुरू कर दिया 
जाए तो पूरा करना वाजिब हो गया। अगर तोड़ दिया जाए तो क्रज़ा 


करना जरूरी है। | 
सवालात 


1. अगर कोई मुसाफ़िर सफ़र में रमजान शरीफ़ के रोजे नहीं रख. 
सका तो कब रखे? ॥ | 

2. एक लड़के ने इरादा किया कि मैं इम्तिहान में कामियाब हो 
गया तो रजब की पहली तारीख़ का रोजा रखूंगा। जब रजब की 
पहली तारीख़ आई तो वह बीमार हो गया और रोज़ा नहीं रख सका, 
अब बताइए क्या करे? 

3. अगर किसी के रमजान में दस रोजे क्रजा हो गए थे, उसने कभी 
एक, कभी दो, साल भर में दस रोजे पूरे किए, बताइए, उसके रोजे अदा 
हो गए या नहीं? ड़ 


किन मजबूरियों की वजह से रमजान के 
रोजे क़जा करने की इजाजत है 


1. मुसाफ़िर को सफ़र की हालत में रोजा क्रजा करने की 
इजाजत है, लेकिन उसे अख्रियार है अगर चाहे तो रख ले और छोड़ 
दे तो कोई गुनाह नहीँ। ' . 

मुसाफ़िर के रोजे और नमाज के हुक्म में यह फ़क़ है किक्रम्र 
नमाज तो पढ़नां जरूरी है, अगर अपनी मर्जी से फर्ज नमाज पूरी 
पढ़नी चाहे तो जायज़ नहीं। लेकिन रोजे की इजाजत में अख्तियार 
` है, चाहे सफ़र में रख ले, चाहे क्रजा केर दे, घर आकर रख ले। 

2. ऐसी बीमारी जिसमें रोजा रखने की ताक्रत न हो, या मरज 
बढ़ जाने का अंदेशा हो, रोजा क्रजा करने की इजाजत है। 
` 3. ऐसा बुढ़ापा जिसमें रोजा रखने की ताक़त न हो, फ़िदया देने 
` की इजाजत है। | 

4. औरतों के लिए : बालिग औरतों की दो तरह की नापाकी 
ऐसी होती है जिसमें उनको रोज़ा-नमाज में रियायत दी गई है- 

एक तो हर महीने हर सेहतमंद औरत को मुख्तलिफ़ आदतों के 
लिहाज़ से कुछ दिन नापाकी रहती है जो ज्यादा से ज़्यादा दस दिन 
तक चलती है और कम से कम तीन दिन, 

दूसरी नापाकी बच्चे की पैदाइश के बाद ज़्यादा से ज़्यादा 
चालीस दिन तक चलती है। 

दस दिन और चालीस दिन की मुद्दत शरीअत ने इसलिए RR 
की है कि अगर किसी को इस मुद्दत से ज़्यादा नापाकी रहे तो वह 
एक तरह का मरज होगा और उसमें यह रियायत हासिल न होगी। 

इन दोनों तरह की नापाकियों में औरत की नमाज तो बिल्कुल “ 
माफ़ है और रोजा क्रजा करने की इजाजत होती है यानी जब पाक 
हो जाए तो छूटे हुए रोजे क्रजा करे।' 


रमजान में गलत रस्म व रिवाज 


बहुत सी जगह रिवाज देखा गया कि रमजान में अगर किसी के 
बच्चे को पहला रोजा रखवाना होता है, तो उसके लिए रमजान का 
पहला, मंझला, अल-विदाअ के जुमा का या आख़िरी रोजा रखवाते हैं। 

इसी तरह अगर किसी ने बीमारी की वजह से या और किसी 
वजह से रोजा नहीं रखा और फिर रखने का, इरादा किया तो यही - 
कहा जाता है कि अब मंझला या अल-विदाअ का रोज़ा रखेंगे। 





1. नापाकी की तफ़्सीलात लड़कियों के स्कूलों में उस्तानियाँ समझा सकती हैं । 
AST तालीम के स्कूलों में उस्ताद पांचवीं जमाअत से ऊपर की लड़कियों 
को यह हिदायतें करें कि वे बड़ी संहेलियों से इसका मतलब समझ लें, बड़ी 
औरतें तफ़्सील के लिए बहिश्ती जेवर, भाग दो देखें। 

इस तरह के दिन मुतऐयन कर देने से ऐसा मालूम होता है कि 
इन ख़ास दिनों में इनके नजदीक ज़्यादा सवाब है या इनकी ज़्यादा 
अहमियत है, हालांकि इस्लाम में रमजान के सब रोज़ों का दर्जा बराबर 


है, मंझला या अल-विदाअ के रोजे की कोई खुसूसियत नहीं है! 
इसलिए यह बात अच्छी तरह समझ लेनी चाहिए कि रमजान 
के सब रोजे बराबर हैं, मंझले या अल-विदाअ में कोई ख़ास बात 
नहीं । हां, अगर कोई अपनी तरफ़ से खुद उनका सवाब ज्यादा समझ 
ले तो यह बिदअत और गुनाह होगा। | 


इबादत की खास रातें 


हां, रमजान की आखिरी दस रातों में इबादतों की ख़ास 
फ़जीलत है। यह रातें शबेक़द्र कहलाती हैं। 

ये रातें 21-23-25-27-29 तारीख़ों की हैं, मगर इनमें भी असल 
रात कोई एक ही है। जिसका सही इल्म किसी को नहीं है। कोई भी 
हो सकती है कि उस रात की इबादत का सवाब हजार रातों के 

बराबर होता है। | 

अल्लाह तआंला ने फ़रमाया, हमने क्रुरआन मजीद को शबेक्रद्र 
में उतारा है। आपको मालूम है शबेक़द्र कैसी चीज है, शबेक़द्र हजार 
महीनों से बेहतर है और वह शबेक़द्र ऐसी है कि उस रात फ़रिश्ते 
और जिब्रील अलैहिस्सलाम अपने परवरदिगार के हुक्म से हर भली 
बात को लेकर जमीन पर उतरते हैं, वह सरापा सलामती है, वह रात 
फ़ज़ के तुलू (निकलना) तक रहती है।: -सूरः क़द्र, पारा 30 

प्यारे नबी हज़रत मुहम्मद सल्ल० ने फ़रमाया, यह रमजान का 
महीना तुम्हारे पास आ गया है और इसमें एक ऐसी रात है जो हजार 

महीनों से बेहतर है, जो आदमी इस रात से महरूम रहा, वह तमाम 
भलाइयों से महरूम रहा 


इस आयत और हदीस से रमजान की आख़िरी दस रातों की 
इबादत की ख़ुसूसियत मालूम होती है, इसलिए इनका जरूर ख्याल 
रखना चाहिए और जो इबादत भी मुम्किन हो और आसानी से करें। 


जैसे नफ़्ल नमाज पढ़ना, कुरआन शरीफ़ की तिलावत करना 
दुआ मांगना, मजहबी किताबें पढ़ना, यह दुआ भी पढ़ सकते हैं- 


'अल्लाहुम-म इन्न-क अफ़ूवुन तुहिब्बुल अफ़्व फ्रअ-फु अन्नी 


सवालात 


1. रमजान में इबादत की खास रातें कौन-सी हैं? 

2. शबेक्रद्र के बारे में अल्लाह पाक ने क्या फ़रमाया है? 
3. शबेक़द्र के बारे में हुज़ूर सल्ल० ने क्या फ़रमाया है? 
4. शबेक़द्र में क्या करना चाहिए? 

रमजान शरीफ का एहतराम करो 


रमजान शरीफ में अगर किसी का रोजा टूट जाए तो फिर शाम 
तक उसे कुछ खाना-पीना नहीं चाहिए। 


कोई मुसाफ़िर दिन में सफ़र से वापस आया, सफ़र की वजह 
से उसका रोजा नहीं था। 


जिस नाबालिग बच्चे पर रोजा फर्ज नहीं था, वह दिन में बालिग 
हो गया। 


वह नापाक औरत जिसको रोजा क्रजा करने की इजाजत थी, 
दिन में पाक हो गई।- 


किसी आदमी पर दिमाग ख़राब होने की वजह से रोजा फ़र्ज 
नहीं था, वह दिन में किसी वक़्त ठीक हो गया। 


इस क्रिस्म के तमाम लोगों को शाम तक बगैर कुछ खाए-पिए 
रोजेदारों की तरह रहना चाहिए। यह रमजान शरीफ़ का एहतराम है। 


जकात का क्या मतलब है 


जकात के मानी पाकी और सफ़ाई के हैं। 

मालदार मुसलमान अपने माल का मुक़र्रर किया चालीसवां 
हिस्सा अल्लाह की राह में देते हैं, उस माल को जकात कहते हैं। 

इसको जकात इसलिए कहते हैं कि इससे जकात निकालने वाले 
का सारा माल पाक हो जाता है और माल के साथ ख़ुद माल वाले 
का दिल भी पाक हो जाता है। 


इस्लामी मालुमात (भाग-4) | | 33 


जो आदमी ख़ुदा की दी हुई दौलत और नेमत में से ख़ुदा के गरीब 
और मुस्तहिक़ बन्दों का हक़ नहीं निकालता, उसका माल नापाक है, 
क्योंकि उसका दिल इतना तंग और खुद गरज है कि जिस ख़ुदा ने 
उसको असली जरूरतों से ज्यादा देकर उस पर एहसान किया, उसके 
एहसान का हक्र अदा करते हुए भी उसका दिल दुखता है। 

भला ऐसा आदमी जो ख़ुदा की राह में सिर्फ़ अपना माल 
क्ुरबान करने से हिचकिचाए, उससे क्या उम्मीद की जा सकती है 
कि वह दीन को ख़ातिर जरूरत पड़ने पर अपनी जान की कुर्बानी 
देगा, इसलिए ऐसे आदमी का दिल भी नापाक और वह माल भी 
नापाक जिसे वह जमा करता है। 

सुनिए! ऐसे आदमी के लिए अल्लाह पाक ने क्या ऐलान किया है? 

'और वे लोग जो सोना और चांदी जमा करके रखते हैं और उस 
माल को अल्लाह की राह में खर्च नहीं करते, उनको दर्दनाक अज़ाब 
की ख़बर सुना दीजिए? -पारा 10, सूरः तौबा, रुकूअ-5, आ०-33 


जकात अदा करने वालों को ख़ुशख़बरी 


'और नमाज पढ़ो और जकात दिया करो और यक्रीन कर लो 
जो नेकी तुम अपने लिए करोगे, उसको तुम अल्लाह के यहां 
पाओगे | -सूरः बक़रः, रुकूअ-13 

“उन लोगों के माल का हाल, जो अल्लाह की राह में ख़र्च करते 
हैं, उस दाने जैसा है जो सात बालियां निकाले और हर बाली में सौ 
दाने हों (यानी एक चीज़ का सवाब सौ गुना) और अल्लाह जिसके 
लिए चाहता है, इससे भी बढ़ा देता है। -सूरः बक़रः, रुकूअ-35 

जकात में किसका फ़ायदा हे | 


भला यह तो सोचो, जकात अदा करने में किसका फ़ायदा है? 

क्या जकात की रक्रम की अल्लाह तआला को जरूरत है? 

क्या जकात की रक्रम की ख़ुदा के रसूल पाक को जरूरत है? 

नहीं, हरगिज नहीं। 

अगर ऐसा होता तो कम से कम यह हुक्म दिया जाता कि 
जकात की रक्रम अल्लाह के घर मस्जिद में लगा दो, या अल्लाह कें 


रसूल को दे दो, उनके ख़ानदान के किसी आदमी को दे दो, मगर 
ऐसा नहीं किया गया। | 


हुक्म तो यह है कि अगर मस्जिद के किसी काम में जकात की 
रक्रम ख़र्च कर दी जाए तो ज़कात अदा ही न होगी। 


अगर जानकर किसी सैयद जादे या हाशमी को ज॒कात दी गई 
तो जकात अदा न होगी। 


मालूम हुआ कि अल्लाह और अल्लाह के रसूल सल्ल० को 


' हमारे पैसे की जरूरत नहीं। 


\ 


फिर जकात किसके लिए है? 


अरे भाई! यह तो अल्लाह पाक का बड़ा करम और एहसान है 
कि उसने हमारे हाथों से हमारे गरीब भाइयों ही को फ़ायदा पहुंचाने 
का तरीक्रा निकाला है। 

जरा गौर करो, दुनिया में कितने ऐसे मुफ्लिस और मादार लोग हैं 
जिनको दोनों वक़्त पेट भरकर खाना भी नसीब नहीं होता। बहुत से 

ऐसे लोग मिलेंगे जो देखने में साफ़-सुथरे लिबास में नज़र आएंगे, मगर 
उनके घर में खाने को न होगा और दूसरी तरफ़ आपको ऐसे लोग भी 
नजर आएंगे जिनके पास माल व दौलत की इतनी ज्यादती और 
फ़रावानी होगी कि खर्च करने की शक्ल समझ में न आती होगी। 


अल्लाह तआला ने इन अमीर मालदारों की दौलत में गरीब 
भाइयों का हिस्सा मुक़्र्रर करके कैसा अच्छा निजाम बनाया। 


अगर सब मालदार मुसलमान अपने माल की पूरी जकात की 
_ रक्रम निकाल कर गरीबों और ज़रूरत मंदों पर खर्च करते रहें तो कोई 
गरीब मुसलमान नजर ही न आएगा और इस तरह सबको हंसी-खुशी 
जिंदगी गुज़ारने का मौक़ा मिलेगा। 

क्या उम्दा निजाम है कि हमारे मालदार भाइयों की जेब से पैसा 
निकाल कर हमारे ही गरीब भाइयों पर खर्च हो रहा है, हमारे पैसे 


से हमको ही फ़ायदा पहुंच रहा है और खर्च करने वाले का सवाब 
(अञ्ज) अपनी जगह है। -- | | 


अब तो आप समझ गए होँगे कि अल्लाह तआला को ख़ुद 
अपने लिए हमारे माल व दौलत की कोई जरूरत नहीं, वह तो हमारे 
माल से हमारी ही मदद कराना चाहते हैं, यही जकात का मक़्सद है। 


लिखाई का काम 


जकात का मतलब क्या है और जकात में किसका फायदा है, 
ये दोनों सबक्र अच्छी तरह पढ़ने के बाद 'जकात” के उन्वान पर 
अपने लफ़्जों में एक मज़्मून लिखिए, जिसमें नीचे लिखे इशारों के 
जवाब आ जाएं। 

इशारे 
जकात का क्या मतलब है, ज़कात न देने वालों के बारे में | 
अल्लाह पाक ने क्या फ़रमाया है? 
जकात अदा करने में किसका फ़ायदा है? 
जकात क्यों देनी चाहिए? 


जकात फ़र्ज है 


इस्लाम के बुनियादी अक्रीदों में से एक जकात है। इसका 
मानना और इस पर यक्रीन रखना हर मुसलमान पर फ़र्ज है और 
जकात अदा करना सिर्फ़ मालदार साहिबे निसाब मुसलमान के लिए 
जरूरी है। जो आदमी जकात के फ़र्ज होने का इंकार कर दे, वह 
मुसलमान नहीं। ` | | 





जकात अदा करने की शर्ते 

जिस तरह और इबादतें बालिग होने के बाद आक्रिल समझदार | 
मुसलमान' मर्द और औरत पर फ़र्ज होती हैं, उसी तरह जकात भी 
फ़र्ज होती है। 

बच्चा, मजनूं, गुलाम पर जकात नहीं है। | 

जकात फ़र्ज होने के लिए साहिबे निसाब होना भी शर्त है। 
जकात अदा करने के लिए यह भी जरूरी है कि माल अपनी असल 
जरूरत से ज़्यादा हो और उस पर किसी का क़र्ज भी न हो। 

जिस माल के हासिल होने के बाद आदमी साहिबे निसाब 
कहलाता है, उस माल पर एक साल गुज़र जाना भी जरूरी है। 


N 

निसाब और साहिबे निसाब 


निसाब माल की उस मिक़्दार को कहते हैं जिसके पास इतना 
माल हो, जिस माल पर जकात फ़र्ज होती है। 

जैसे किसी के पास 87 ग्राम सोना है। यह मिक़्दार इतनी है कि 
अगर इसके साथ दूसरी शर्तें पूरी होती हों तो जकात फ़र्ज है या 
किसी के पास 612 ग्राम चांदी है, उस पर जकात फर्ज है। अगर 
किसी के पास इस मिक़्दार का सोना-चांदी तो नहीं है, मगर इतनी 
मालियत का और कोई तिजारती माल जेवर या नक़द रुपया है, 
अपनी असली ज़रूरत से ज़्यादा है, माल वाले पर किसी का क़र्जा भी 
नहीं है और साल भर गुज़र गया है तो जकात फ़र्ज है। 


सवालात 


1. जकात फर्ज होने की क्या शर्तें हैं? 
2. निसाब का क्या मतलब है? 
3, निसाब वाले किसे कहते हैं? 


किस क्रिस्म के माल पर 
जकात फ़र्ज है? 


चांदी, सोना और उससे बनी हुई तमाम' चीज़ों पर जकात फ़र्ज 
है, चाहे वे जाती इस्तेमाल के लिए हों या तिजारत के लिए, हर 
क्रिस्म की तिजारत के माल पर जकात फ़र्ज है जबकि उसकी मिक्र्दार 
या क्रीमत सोने या चांदी के निसाब के बराबर हो। 

सरकारी नोट और इस क्रिस्म का और कोई काग्रज जिसकी 
असल रक्कम बैंक में जमा है और जब चाहे उसे केश करा सकते हों, 
अगर निसाब जितना है तो उस पर जकात फर्ज है। 


38 


सवालात 
1. किस rer के माल पर जकात फ़र्ज है? 
2. नक्रद रक्रम के निसाब का हिसाब किस तरह लगाया. 


जाएगा? 
किस क्रिस्म के माल पर 
जकात फ़र्ज नहीं 


© जवाहरात जो. तिजारत के लिए न हों, 

® सोना-चांदी के अलावा तांबा, पीतल, अलमूनियम, स्टील 
वगैरह के बर्तन चाहे कितनी क्रीमत के हों, अगर तिजारती नहीं हैं, 
घरेलू इस्तेमाल के लिए हैं, तो जकात फ़र्ज नहीं। 

७ मकान या दूकान चाहे कितनी क्रीमत की हों, उसका 
किराया आता हो, उस पर जकात फ़र्ज नहीं। | 
| ७ घर का फ़र्नीचर, कपड़ा, सजावट का सामान, पहनावा, 

साइकिल, मोटर, रेडियो, रेफरीजरेटर, किताबें या इस क्रिस्म का और 
कोई सामान चाहे कितनी क़ीमत का हो, उस पर जकात फ़र्ज नहीं, 
क्योंकि यह सब असली ज़रूरत का सामान है। | 

७ अगर कुछ आदमी मिलकर तिजारत करें जैसे कम्पनी की शक्ल _ 

में तिजारत की र en तो उसमें साल गुजरने पर हर शरीक के हिस्से 
की आमदनी देखी उसका हिस्सा जकात के निसाब के 
बराबर पहुंचता है, तो उस पर जकात फ़र्ज होगी, वरना नहीं। 

७ कुल मिलाकर अगर कम्पनी का मुनाफा जकात के निसाब 
के बराबर है, तो उस पर जकात फ़र्ज न होगी, क्योंकि कम्पनी तो. 
असल में शरीको का नाम है और हर शरीक पर उसी शक्ल में जकात 
फ़र्ज होगी, जब उसका हिस्सा जकात की मिक़्दार तक पहुंचता हो। 

6 हां, अगर किसी एक हिस्सेदार का कई कम्पनियों में हिस्सा 
है एक कम्पनी या हिस्से की आमदनी तो जकात के निसाब को नहीं 
पहुंचती, मगर कई हिस्सों की आमदनी मिलकर जकात के निसाब 
को पहुंचती है तो इस शक्ल में उस आदमी पर जकात फ़र्ज होगी। 


सवालात 

1. क्या सोना-चांदी के घरेलू निजी इस्तेमाल के बर्तन पर जकात. 
फ़र्ज है? 

2. वे कौन-सी चीजें हैं जिन पर जकात फ़र्ज नहीं? 


जकात किन लोगों को दी जाए? 
फ़क्रीर, मिस्कीन, मुसाफ़िर, क़्र्जदार को | 


1. फ़क़रीर- उस आदमी को कहते हैं जिसके पास जिंदगी 


गुजारने का कुछ थोड़ा बहुत माल व अस्बाब हो और वह ख़ुद 
साहिबे निसाब' न हो। 


2. कर्जदार वह आदमी जिसके जिम्मे लोगों का क़र्ज हो और 

उसके ra Sf से बचा हुआ निसाब के बराबर माल न हो, उसको 
भी जकात दी जा सकती है। क हु 

3. मिस्कीन- उस आदमी को कहते हैं जिसके पास कुछ भी 
नहो। 


4. मुसाफ़िर- वह आदमी जिसके पास सफ़र में ख़र्च ख़त्म हो 
गया हो, उसे सफ़र ख़र्च के बराबर जकात की रक़म देनी जायज है। 


सवालात 


1. फ़क्रीर और मिस्कीन में क्या फर्क है? | 
2. HER और मिस्कीन के अलावा किन लोगों को जकात दी 
जा सकती है? 


ज़कात कब अदा करनी चाहिए | 


जब किसी की मिल्कियत में निसाब जितना आ जाए और उस 
पर साल गुजर जाए, तब जकात फ़र्ज हो जाएगी। साल पूरा होते ही 
जकात अदा कर देनी चाहिए। 
अगर साल पूरा होने से पहले पूरा माल या कुछ कम माल 
जाया हो गया, चोरी हो गया या ख़ुद मालिक ने किसी को दे दिया. 
तो उस पर जकात फ़र्ज नहीं रही। जकात देते वक़्त जकात की 
नीयत ज़रूरी है। 
अगर किसी को क़्र्ज़ या इनाम के तौर पर कुछ रक्रम दी और 
कुछ दिन के बाद यंहं नीयत कर ली कि वह मैंने जकात की रक्रम 

अदा कर दी है, तो इस तरह जकात अदा न होगी। 


आप जिसे जकात दे रहे हैं, उसे यह बताना जरूरी नहीं है कि 
यह जकात का माल है। 


. जहां तक मुम्किन हो, जकात ख़ामोशी से अदा करनी चाहिए 
और जिसको जकात दी जाए, उस पर किसी क्रिस्म का एहसान रखने 
की क़तई नीयत न हो। | 


अल्लाह तआला का फरमान है, 'ऐ ईमान वालो! तुम एहसान 

जताकर या तकलीफ़ पहुंचाकर अपनी ख़ैरात को बर्बाद मत करो। 
“पारा 3, बक़रः, रुकूअ-3, आ०-265 

किसी ख़िदमत के बदले या काम की उजरत में जकात देनी 
जायज नहीं है। | 

किसी ने तिजारत शुरू की और शुरू में उसका माल जकात के 
निसाब को नहीं पहुंचा था, मगर कुछ दिनों बाद मुनाफ़ा हुआ कि 
माल निसाब के बराबर हो गया तो जिस वक़्त से निसाब पूरा हुआ 
है, उसी वक़्त से उसके जकात के साल की शुरूआत मानी जाएगी 
और जब साल पूरा होगा, उसे जकात अदा करनी होगी। 

अगर शुरू में तिजारत का माल दस हजार रुपए का था और 
साल मुकम्मल होने पर मुनाफा होते-होते बीस हजार रुपए हो गया, 
तो जकात बीस हज़ार रुपए की देनी होगी। 

इसी तरह अगर किसी की मवेशी की तिजारत है, तो साल के 
आख़िर में जितने जानवरों का इज़ाफ़ा (बढ़ौती) होगा, चाहे पैदावार 
से हो या ख़रीदारी से, इन सब पर जकात अदा करनी होगी। 

किसे जकात देने में ज्यादा सवाब है? 


सबसे पहले अपने क़रीबी गरीब रिश्तेदार जैसे असली या रिश्ते 
के भाई, बहन-भतीजे, भतीजियां, भाजियां, ख़ाला-ख़ालू, मामू-मुमानी, 
सास-ससुर, चाचा-चाची वगैरह को। | 

इसके बाद अपने पड़ोस या मुहल्ले में जो सबसे ज्यादा हक्रदार 
और जरूरतमंद हो, फिर शहर में जो ज्यादा जरूरतमंद हो, उनको 
जकात देने में ज्यादा सवाब है। 

जिसको जकात दें, उसे मालिक बना दें, चाहे ज़कात लेने वाले 
को इसका इल्म हो या न हो कि यह ज्ञकात की रक्रम है, मगर उसके 
हाथ में पहुंचनी चाहिए। 

अगर यह डर हो कि जकात लेने वाला जकात के नाम से शर्म 
महसूस करेगा तो किसी तोहफ़े की शक्ल में, बच्चों को ईदी वगैरह 
के नाम से भी हक़ वाले को ज़कात दी जा सकती है। 


सवालात 


1. जकात का हक़दार खोजने में क्या तर्तीब होनी चाहिए? 


2. जिसको जकात दी जाए क्या उसे बताना जरूरी है कि यह 
जकात का माल है? 


3. क्या तोहफ़े के नाम से जकात दी जा सकती है? : 

किन लोगों को जकात देना 
जायज नहीं है 


1. वह मालदार आदमी जिस पर ख़ुद जकात फर्ज हो, उसे 
जकात देना जायज नहीं। 

2. वह आदमी जिसके पास ऐसा सामान तो नहीं है जिस पर 
जकात फ़र्ज होती है, लेकिन उसके घर की जरूरत के सामान, बर्तन, 
फर्नीचर वगैरह की क्रीमत इतनी हो जाती है जो निसाब के बराबर 
है, उस आदमी को भी जकात देनी जायज नहीं। 

3. सैयद और बनी हाशिम को जकात देनी जायज नहीं। 

4. मस्जिद के किसी काम में जकात की रक़म लगाना जायज नहीं। 

5. मुर्दे के कफ़न-दफ़न में ज़कात की रक्रम नहीं लगाई जा 
सकती । 

6. किसी मुर्दे का क्र्ज भी जकात की रक्रम से अदा नहीं किया 
जा सकता। 

7. जकात देने वाला खुद अपनी औलाद को जकात नहीं दे 
सकता। औलाद से मुराद बेटा-बेटी, पोता-पोती, पड्पोता-पड़पोती, 
नवासा-नवासी और नीचे तक। इसी तरह जकात देने वाला अपने 
मां-बाप, नाना, दादा, पड़नाना, पड़दादा और ऊपर तक किसी को 
जकात नहीं दे सकता। | 

8. Mer अपनी बीवी को जकात नहीं दे सकता। 


बीवी अपने शौहर को जकात नहीं दे सकती। 

. जकात अदा करने में यह जरूरी है कि किसी आदमी को आप 
जकात के माल का मालिक बनाएं, चाहे लेने वाले को यह इल्म हो 
या न हो कि यह जकात का माल है, मगर यह जरूरी है कि मुस्तहिक़ 
आदमी ख़ुद उसको वसूल करे, इसीलिए मस्जिद में या उसके किसी 
काम में जकात नहीं लगाई जा सकती, क्योंकि मस्जिद में मालिक 
बनने की सलाहियत नहीं है। 

इसी तरह मुर्दे के कफ़न व क़ब्र वगैरह में ज़कात नहीं लग 
सकती, क्‍योंकि मुर्दा मालिक नहीं बन सकता। 

जकात किसी ख़िदमत के बदले में भी नहीं दी जा सकती, जैसे 
किसी मजदूर से काम लें और मजदूरी देते वक़्त ज़कात की नीयत 
कर लें, इस तरह जकात अदा नहीं होगी। | 

इसी तरह किसी मदरसा, इदारा या अंजुमन में ज़कात की रक्रम 
नहीं दी जा सकती। 

हां, मदरसे के गरीब बच्चों या ऐसे ही किसी भी मुस्तहिक्र 
आदमी को जकात दी जा सकती है। 


सवालात | 

1. किन लोगों को जकातकी रक्रम नहीं दी जा सकती? 

2. मस्जिद और मुर्दे के कफ़न में ज़कात की रक्रम देना क्यों 
जायज नहीं? 

3. क्या मां-बाप अपनी औलाद को जकात की रक्रम दे सकते 
हैं? 

जकात और सदक़े में क्या फ़र्क़ है? 


क्या आप समझते हैं कि पांच वक़्त की नमाज के फ़र्ज अदा 
करके या साल भर में एक माह के रोजे रखकर बस अल्लाह पाक 
की इबादत का हक़ अदा हो गया? 

नहीं, ऐसा नहीं है। 

अल्लाह की इबादत और बन्दगी में अगर हम जिंदगी का 
हर-हर लम्हा भी लगा दें, वह भी कम है, क्योंकि हमारा दुनिया में 
आने और जिंदा रहने का मक़्सद ही इबादत है। अल्लाह तआला 
फ़रमाते हैं-- 'मैंने इंसानों और जिन्नों को इसलिए पैदा किया है कि 
वे इबादत करें 

यह इबादत किस तरह की जाए? इसकी दो शकले हैं- 

एक तो अल्लाह तआला की तरफ़ से आमतौर पर भलाई और 
नेकी करने का हुक्म दिया जाता है, ताकि लोग अपनी जिंदगी के हर 
काम में चलते-फिरते, उठते-बैठते, खाते-पीते, भलाई का तरीक्रा 
अख्तियार करें, इस तरह अल्लाह और रसूल सल्ल० के हुक्म के 


मुताबिक़ आपका खाना-पीना, चलना-फिरना हर काम इबादत में | 
गिना जाएगा। 


फिर इसके अलावा रात-दिन में कुछ ख़ास वक़्त इबादत के 
लिए मुक़्र्रर कर दिए गए, ताकि इंसान इन ar में ख़ासतौर पर 
अल्लाह को याद करके अपने ख़्यालों को पाक करे और उसका | 
असर जिंदगी पर पड़े। | 

इन इबादतों में भी आपको दो शक्लें नजर आएँगी । पांच वक़्त 
की नमाजों में कुछ फर्जो का अदा करना तो हर मुसलमान के लिए 


का इस्लामी मालूमात (भाग-५) 


लाज़मी क्ररार दे दिया गया, लेकिन इसका यह मतलब नहीं कि बस 
उतनी ही देर आप ख़ुदा को याद करें, बल्कि इसका मक़्सद यह है 
कि कम से कम दिन-रात में पांच वक़्त तो आप जिंदगी के हर जरूरी 
से जरूरी काम को छोड़कर अल्लाह की याद में लग जाएं और उसके 
बाद आम हुक्म में नफ़्ली नमाजें हैं। 

इसमें आपको अख्तियार है कि आप जिस क्रदर अल्लाह पाक 
के ताल्लुक्र और उसकी ख़ुश्नूदी के ख्ाहिशमंद हों, उतनी नफ्ल 
नमाजें पढेँ । 

यही हाल रोजे का है, साल भर में एक माह के रोजे रखने तो 


हर मुसलमान मर्द, और औरत पर फ़र्ज हैं, इससे इंकार या बगैर शरई 
मजबूरी के फ़रार तो मुम्किन ही नहीं। 


अब इसके बारे में अख्तियार है, आप जुमेरात, जुमा, यौमे 
आशूरा, शबें मेराज, शबेबरात और चाहे जितने नफ़्ली रोजे रखें, इसी 
तरह हज और यही हाल जकात का है। 


अगर आप साहबे निसाब हैं, तो अपने माल का चालीसवां 
हिस्सा तो जरूर ही ख़ुदा की राह में लगा देंगे, जो फ़र्ज़ है। इसके 
बाद हुक्म यह है कि बुख्ल और तंगदिली से बचो। अगर अल्लाह 
तआला ने तुम्हें इतना दिया है कि अध्ल व अयाल की वाक़ई जरूरतें 
और जकात अदा करके बचता रहे, तो जो कुछ ख़ुदा की राह में खर्च 
कर सकते हो, कर दो। जिस ख़ुदा ने तुम्हारे ऊपर अपनी नेमतों के 
दरिया बहाए हैं, उसकी मज्लुम और मजदूर ARE की जखरते पूरी 
करके अल्लाह की सच्ची मुहब्बत का सबूत दो। 


अगर तुम वाक़ई अल्लाह से मुहब्बत रखते हो तो माल की 
मुहब्बत को ख़ुदा की मुहब्बत पर क़ुरबान कर दो। 

अपने माल का चालीसवां हिस्सा अदा करने के ख़ास हुक्म को 
जकात कहते el 


और आमतौर पर गरीब ज़रूरतमंदों पर खर्च करना सदक्रा और 
खैरात कहलाता है। 


सदक्रा फित्र के अलावा और किसी सदक़ा ख़ैरात का वक़्त 
मुक्र्र नहीं है जब मौक़ा हो, ख़र्च कर देना चाहिए। 


सवालात 


1. क्या इबादत का तरीका सिर्फ रोजा, नमाज, हज और जकात 
ही है। या इसके अलावा भी किसी तरह इबादत की जा सकती है? 
2. जकात और सदके में क्या फर्क्र है? 


` 8, फ़र्ज और नफ्ल इबादत में क्या फर्क है? 

सदक्रा फित्र 


वह सदक़ा (Aue) जो रमजान के ख़त्म होने पर रोजा ख़ुल 
जाने की खुशी और शुक्रिया के तौर पर अदा करें, उसे सदक़ा फ़ित्र 
कहते हैं। 


सदक़ा फित्र किन लोगों पर वाजिब है? . 


सदक़ा फ्रित्र उन्हीं मुसलमान मर्दों और औरतों पर वाजिब है. 
जिन पर जकात फ़र्ज है। 

जिस तरह जकात साहिबे निसाब पर फ़र्ज होती है, उसी तरह 
सदक़ा फित्र भी साहिबे निसाब पर वाजिब होता है। 

मगर जकात के साहिबे निसाब और सदक़ा फित्र के साहिबे 
निसाब में थोडा-सा फ्र्क्र है। 

जकात के माल में तो वही माल हिसाब में लाया जाता है, जो 
सोने-चांदी का हो या तिजारती हो, मगर सदक़ा फित्र इन तीनों 
बातों की ख़ुसूसियत नहीं, बल्कि सदक़ा फ़ित्र के निसाब में हर क्रिस्म 
का माल हिसाब में ले लिया जाता है, हां, असली ज़रूरत और क्रर्ज : 
से बचा हुआ होना चाहिए। | 

इसलिए अगर किसी के पास अपने इस्तेमाल के कपड़े या. 
रोजाना इस्तेमाल से ज़्यादा बर्तन रखे हों, फर्नीचर अगर रखा हो, 
इसके अलावा और कोई चीज जो रोजाना की जरूरत में न आती हो . 
और उसकी क्रीमत 619 ग्राम चांदी या 87 ग्राम सोने के बराबर है 
तो उस पर जकात फ़र्ज नहीं होगी, मगर सदक़ा फ़ित्र वाजिब होगा। 

इसके अलावा जकात फ़र्ज होने के लिए जरूरी है कि निसाब 
के बराबर माल पर एक साल भी गुजर जाए, मगर सदक़ा-फ़ित्र के 
लिए यह भी जरूरी नहीं। अगर कोई आदमी उसी दिन निसाब के 
बराबर मालिक हुआ है तो उस पर सदक़्ा-फ़ित्र वाजिब है। अपनी 
छोटी नाबालिग औलाद की तरफ़ से मां-बाप सदक्रा-फित्र अदा करें। 
यह जरूरी नहीं कि जो रोजा रखे, वही सदक्रा-फ़ित्र अदा केरे, नहीं, 
बल्कि सदक़ा-फ़ित्र सबको अदा करना वाजिब है। 
_ हां, जो नाबालिग बच्चे अपने मां-बाप की सरपरस्ती में गुज़र-बसर 
करते हैं, उनकी जिम्मेदारी उनके मां-बाप-पर है। 
अगर नाबालिग बच्चों के पास अपना माल है तो उनके माल में 
से अदा करना, चाहिए। | 


_सदक्रा फित्र की मिक्र्दार 
जौ या आटा 


गेहूँ या आटा 1 630 
3 267 wm 
| सत्तू 3 267 


अगर नक़द देना चाहें या गल्ले के अलावा कपड़ा, बर्तन वगैरह 
देना चाहें तो एक किलो 680 ग्राम गेहूं या 3 किलो 267 ग्राम जौ 
की क़ीमत के बराबर दे दें। 

अलग-अलग शहरों में गल्ला की क्रीमतें अलग-अलग रहती हैं। 
इसी तरह गल्ला की उम्दा और मालूम क्रिस्म के लिहाज से भी क्रीमतें 

घटती-बढ़ती रहती हैं, इसलिए यह उसूल सामने रखना चाहिए कि 
जो आदमी जिस क्रिस्म और जिस क्रीमत का गल्ला ख़ुद आमतौर पर 
खाता है, उसकी क़ीमत का हिसाब सदक़ा फित्र. में लगाना चाहिए। 

सदक्रा-फ़ित्र भी उन्हीं लोगों को दिया जाता है जिनको जकात 
दी जाती है। 

सदक्रा-फ़ित्र ईदुल फ़ित्र की फ़ज्र निकलने पर वाजिब होता है, 
इसलिए जो आदमी फ़ज्र तलू होने से पहले मर जाए उस पर 
सदक्रा-फित्र वाजिब नहीं। 

जो आदमी ईदुल फ़ित्र की सुबह फ़ञ्र के बाद माल का मालिक 
बने या कोई गैर-मुस्लिम मुसलमान हो या बच्चा फ़ज़ के बाद पैदा 
हो, उस पर सदक्का फित्र वाजिब है। 

सदक्रा फित्र वाजिब होने के लिए रमजान में रोजेदार रहना 
जरूरी नहीं है। अगर किसी ने मजबूरी से रोजे नहीं रखे या बच्चा 
कम उम्र है तो उस पर सदक़ा फित्र वाजिब होगा। 

अगरचे सदक्रा फित्र फ्रज्न के तुलू के बाद वाजिब होता है, मगर 
रमजान में या रमजान से पहले भी अदा करना जायज है। अपने शहर 
के अलावा दूसरे शहर में सदक़े की रक्रम भेजना जायज है। 





सवालात 
1. सदक़ा फित्र किन लोगों पर वाजिब होता है? 


2. क्या सिर्फ रोजेदार पर ही सदक़ा फित्र वाजिब है या हर 
साहिबे निसाब पर? 
3. जकात और सदक़ा फित्र में क्या फ़र्क़ है? 


4. सदक्रा फित्र की क्या मिक़्दार है? 

जमीन की पैदावार में दसवां हिस्सा 


हर वह जमीन, जिसको नदी या वर्षा के पानी से सींचा जाए 
और उसमें ख़रीदने-बेचने के क्राबिल चीजें खुद बोई गई हों, जैसे 
अनाज, फल, तरकारियां, बेचने के क्राबिल कपास, दवाएं, जड़ी 
बूटियां वगैरह। 

ऐसी जमीन में पैदावार का दसवां हिस्सा ज़कात फर्ज है, इसको 
उञ्च कहते हैं। 

` इसमें यह जरूरी शर्त है कि पैदा होने वाली चीज एक साअ 

यांनी 3 किलो 260 ग्राम से कम न हो। 

और वह जमीन जो बारिश या नदी के पानी से न सींची जाए 
बल्कि कुंएं या टयूब वेल या किसी तरह के ख़रीदे हुए पानी से सींची 
जाए, उसमें पैदावार का बीसवां हिस्सा देना फ़र्ज है, जैसे अगर किसी 
की जमीन में 20 क्विंटल अनाज पैदा हुआ और वह जमीन बारिश 
या नदी से सींची गई है तो क्विंटल अनाज उश में देना होगा। (यह 
उसकी जकात है) और अगर जमीन, कुएं वगैरह से सींची गई है तो 

यह गल्ला Sy में देना होगा। 


इसी तरह फल और तरकारियों का हिसाब लगाया जाएगा। 
अगर कोई जमीन दोनों क्रिस्म के पानी से सींची जाती है तो 


उसमें अक्सर (ज्यादा) का एतबार होगा, अगर ज़्यादातर नदी के 
पानी से सींची गई है तो उञ्च देना होगा। 


और अगर ज़्यादातर कुंएं या ख़रीदे हुए पानी से सींची गई है 
तो बीसवां हिस्सा देना होगा। 

अगर दोनों क्रिस्म के पानी बराबर हैं, तब भी बीसवां हिस्सा ही 
देना होगा। 


बे-क़ीमत और खुद पैदा होने वाली चीज़ों पर जकात नहीं है। 
जिस चीज की जिस जगह क्रद्र होती है, बेची जाती है, वहां उस पर 
3 होगा, जहां उसकी क्रद्र नहीं होती, ख़रीदने-बेचने के क़ाबिल नहीं 
समझी जाती, वहां उस पर उश्न न होगा। 


जमीन की पैदावार पर साल गुज़रना या साल पर एक बार देना 


. नहीं है, बल्कि हर फस्ल पर उश्च अदा करना होगा, चाहे किसी चीज 


की साल में दो फ़स्लें हों या तीन। 

पैदावार पर दसवां हिस्सा अदा करने के ये तमाम मसले उस 
जमीन के बारे में हैं, जो उशी जमीन हो। 

उशी और ख़राजी जमीन का फ़क़ तो आप तफ़्सील से बड़ी 
किताबों में पढ़ेंगे, यहां मुख्तसर यों समझ लीजिए कि उशी जमीन वह 
कहलाती है जिसका मालिक मुसलमान हो और मुसलमान मालिक 
को अपने इल्म के मुताबिक़् यह यक्रीन हो कि यह जमीन पहले से 
मुसलमानों के पास चली आ रही है। 


सवालात 


1. कौन-सी जमीन पर दसवां हिस्सा देना फ़र्ज है? 

2. कौन-सी जमीन पर बीसवां हिस्सा देना फ़र्ज है? 

3. कम से कम कितनी पैदावार पर उञ्च है? 

4. अगर किसी के बाग में या एक बाग में 40 क्विंटल आम 
पैदा हुए तो उश में कितने आम देने होंगे? 

5. क्या खुद पैदा होने वाली चीज़ों पर जकात है? 
6. SH जमीन का क्या मतलब है? 


गाय-भैंस की जकात 


वह गाय-भैंस, जो तिजारत के लिए बल्कि शौक्रिया पाली गई 
हो और साल के ज़्यादातर हिस्से में जंगल में चरती हो, बहुत कम 
मालिक के दाने-चारे पर गुजर करती हो, उस पर जकात फ़र्ज है। 


गाय-भेंस की जकात का निसाव 


गोय-भैंस की 29 की तायदाद तक जकात नहीं हैं 
30 पर साल में एक साल की गाय या भैंस का एक बच्चा 
जकात में देना होगा। 
39 तक यही and | 
40 पर दो साल की उम्र की गाय या भैंस का एक बच्चा। 
59 तक यही जकात रहेगी। 
60 की तायदाद पर एक-एक साल के दो बच्चे। 
69 तक यही जकात रहेगी। 
70 पर एक साल का एक बच्चा, दो साल का एक बच्चा। 
80 पर दो-दो साल के दो बच्चे। 
90 पर एक-एक साल के तीन बच्चे। | 
100 की तायदाद होने पर एक-एक साल के दो बच्चे, दो साल 
का एक बच्चा। 

0 > SRR 

अगर गाय-भैंस तिजारत की नीयत से ख़रीद कर पाली जाएं. 
तो उनकी जकात सोने-चांदी के निसाब से अदा करनी होगी । गाय 
और भैंस दोनों एक हुक्म और एक क्रिस्म में दाख़िल हैं, दोनों का 
निसाब एक है। 


अगर किसी के पास बीस गाएं और दस मैंसें हो तो कुल 
मिलाकर तीस का निसाब पूरा हो जाएगा, मगर जकात में वही 
जानवर दिया जाएगा जिसकी जायदाद ज़्यादा होगी। 


अगर किसी गाय-मैंस के बच्चे तंहा हों तो उन पर. जकात फ़र्ज 
नहीं। अगर उनके साथ कोई एक बड़ा जानवर भी हो तों जकात फ़र्ज हैं। 


बकरी-भेड़ की जकात 


| वे भेइ-बकरियां जो तिजारत की नीयत से नहीं, बल्कि शौक़ में 
पाली गई हों और साल के ज्यादा हिस्सों में जंगल में चरती हों, उन 
पर जकात फ़र्ज है। 


39 भेड़ बकरियों की तायदाद तक जकात नहीं है। 


40 पर एक साल की उम्र की एक बकरी या बकरा या भेड़ 
जकात में दी जाएगी। 


120 की तायदाद तक यही जकात रहेगी। 

121 से 200 तक साल में दो बकरियां एक-एक साल उम्र की। 
201 पर तीन बकरियां हर साल जकात में देनी होंगी। 

399 तक यही तायदाद रहेगी। 

400 पर हर साल चार बकरियां। 

और फिर हर सौ पर एक बकरी बढ़ती जाएगी। 
. अगर भेड़-बकरियां तिजारत की नीयत से खरीद कर पाली जाएं 
तो उनकी जकात सोने-चांदी के हिसाब से अदा करनी होगी। 

' जुकात के बारे में बकरी, भेड़, दुंबा सब बराबर हैं। 

अगर दोनों, तीनों क्रिस्म के जानवर मिलाकर निसाब पूरा होता 
है, तो जकात फर्ज होगी, मगर जकात में वही जानवर दिया जाएगा 
जिसकी तायदाद ज़्यादा होगी। 

हज 


अल्लाह पाक की मुहब्बत है तो जरा बदन को तक्लीफ दो, कुछ 
माल ख़र्च करो और जहां यह हुक्म आए कि अब माल और बदन 
दोनों की ज़रूरत है, तो उसके लिए भी फ़ौरन सर झुका दो। 

यही मुसलमान का फ़र्ज है और इसी का नाम सच्ची इबादत है। 

रोजा और नमाज में सिर्फ़ बदन को तक्लीफ देनी होती है, 
इसलिए यह दोनों बदनी इबादतें कहलाती हैं। 

जकात में सिर्फ पैसा खर्च करना पड़ता है, इसलिए यह माली 
इबादत है। 

हज में अपने जिस्म को भी तक्लीफ देनी पड़ती है, पैसा भी 
खर्च होता है, इसलिए इस इबादत को माली और बदनी इबादत 
कहते हैं। हज कै बारे में अल्लाह पाक का हुक्म यह है- 

“अल्लाह की तरफ़ से लोगों के लिए यह बात जरूरी हो गई है 

कि अगर उस तक पहुंचने की ताक्रत पाएं तो उस घर का हज करें 

` और जो कोई उसका इंकार करे तो याद रखो अल्लाह की जात तमाम 
दुनिया से बे-परवा है! -पारा 4, रु० 1, सूरः आले इम्रान, आयत 97 


इस्लामी मालूमात (भाग-4) 57 
हज किन लोगों पर फ़र्ज है? 


हज हर उस मुसलमान आक्रिल बालिग मर्द व औरत पर फ़र्ज 
है जिसके पास इतना रुपया हो कि मक्का मुअज़्जमा तक पहुंच सके | 
और वापस आ सके और रास्ता हिफाजत वाला हो, तन्दुरुस्त हो, 
इतना सफ़र ख़र्च रखता हो कि आसानी से सफ़र हो सके और जिन 
रिश्तेदारों की परवरिश उसके जिम्मे है उनके लिए ख़र्च छोड़ सके.। 
` औरत के लिए यह भी शर्त है कि ख़ाविंद साथ हो या कोई ऐसा मर्द 
साथ हो जिसके साथ उस औरत का निकाह हराम हो। 


सवालात 
1. हज माली इबादत है या बदनी? 
2. हज किन लोगों पर फ़र्ज है? 
3. औरत के लिए खास शर्त क्या है? 


हज की क्रिस्में 

हज तीन नीयतों के साथ तीन तरीक़े से किया जाता है- 

1. इफ़राद- इफराद उस हज को कहते हैं जिसमें सिर्फ हज 
की नीयत से एहराम बांधा जाता है। 

2. क्रिरान- उस हज को कहते हैं जिसमें हज और उमरा दोनों 
की नीयत से एहराम बांधा जाता है। 

3. तमत्तोअ- उस हज को कहते हैं जिसमें हज के महीने में 
पहले उमरा का एहराम बांधा जाता है, फिर उमरा का काम पूरा 

करके हलाल हो जाते हैं और उसी साल फिर हज का एहराम बांध 
लेते हैं। इन तीनों तरीक़ों से हज अदा हो जाता है। 





सवालात 
1. हज की तीन क़िस्मों के नाम बताइए? 
2. हज की तीनों क्रिस्मो में क्या फ़क़ है? 


हज सही होने के लिए जरूरी है 

हज के दिनों का होना, ज़िलहिज्जा की ख़ास तारीखों के अलावा 
किसी महीने में हज नहीं हो सकता। 

हज की नीयत से एहराम बांधना शर्त है। 

जिलहिज्जा की 9 तारीख़ को अरफात के मैदान में ठहरना फर्ज 
है, चाहे थोड़े वक़्त के लिए हो। 

तवाफे जियारत करना फ़र्ज है। 


कुरबानी करने और बाल कटवाने के बाद मक्का मुकर्रमा आकर 
जो तवाफ़ किया जाता है, उसे तवाफ़े जियारत कहते हैं। 


इस तवाफ़ का वक़्त 10 जिलहिज्जा की सुबह से 12 तारीख़ 
तक रहता है, मगर 10 को अदा कर लेना बेहतर है। 


हज में कौन-से काम वाजिब हैं? 


1. मुजदलफा में ठहरना, 
2. सफ़ा और मर्वा की सई करना, 

3. तीनों जमरात पर कंकड़ियां मारना, 
4. सर मुंडाना या बाल कटवाना, 
5. बाहर से आने वालों के लिए चलते वक़्त तवाफ़े विदाअ करना, 
6. हज क्रिरान व तमत्तोअ वालों के लिए क्कुरबानी करना, 


एहराम किसे कहते हैं? 


मक्का मुकर्रमा के चारों तरफ़ कुछ जगहें मुक़र्रर हैं जिन्हें 
मीक़ात कहते हैं। 

हर मुल्क के हाजी के लिए जो मीक्रात मुक्रर्र है उस जगह से 
उसे बिना सिले कपड़े पहनकर एहराम शुरू कर देना चाहिए, बगैर 
एहराम बांधे मीक़ात के आगे गुज़र जाना सख्त गुनाह है। 

हिन्दुम्तान से जाने वाले हाजियों के लिए यलमलम का मक्राम 
मीक्रात है। 

जहा आने से पहले जब यह जगह आती है तो एलान कर दिया 
जाता है और हाजी लोग ग़ुस्ल करके एहराम बांध लेते हैं। 

एहराम से पहले गुस्ल करना मुस्तहब है, सवाब है। 


एहराम बाधने का तरीक्रा 


मीक्रात आने से पहले हाजी सफ़ाई करे, बाल कटवाए, गुस्ल या 
MR, खुशबू लगाए और साफ़ सफ़ेद नए या पुराने कपड़े पहने 
जिसमें एक तहबंद और बगैर सिली चादर दो कपड़े होने चाहिएं 


मर्द के एहराम में दो कपड़े होते हैं और औरत अपना लिबास 
पहन सकती है। 

इसके बाद दो रकृअत नफ्ल नमाज अदा करे और हज या उमरा 
या दोनों की नीयत करे, फिर यह दुआ मांगे- 


'ऐ अल्लाह! मैं हज का इरादा करता हूं, इसको मेरे लिए 
आसान फरमा और क्कुबूल फ़रमा, फिर तलबिया पढे । 





तलबिया क्या है? 


ये वह कलिमे हैं जिनके जरिए हाजी अल्लाह पाक की बारगाह 
में अर्ज करता है 'हाजिर हूं ऐ अल्लाह! मैं तेरी बारगाह में हाजिर हूं 
हाजिर हूं, तेरा कोई शरीक नहीं है, हाजिर हूं तमाम तारीफ़ें और नेमतें 
और सारा मुल्क तेरे लिए है, तेरा कोई शरीक नहीं ।' 


N 

तलबिया की इबादत 

'लब्बैक, अल्लाहुम-म लब्बैक लब्बैक ला शरी-क ल-क लब्बैक 
इन्नल हम-द वन-ने-अ-म-त ल-क वल-मुल-क ला शरी-क ल-क' 

इस तरह हाजी की एहराम-की हालत शुरू हो जाती है और इस 
हालत में हर क्रिस्म की बुरी बातें, लड़ाई-झगड़ा मना है। मर्द को 
तलबिया के कलिमे जोर से कहने चाहिएं, औरत धीरे कहे। 

तहलील- कलिमा “ला इला-ह इल्लल्लाहु' पढ़ने को 'तहलील' 
कहते हैं। 


एहराम की हालत में किन कामों से रोका गया 


1. लड़ाई-झगड़ा, क़त्ल व गारतगरी करना मना है। 
2 Su पजामा या इस तरह का और कोई सिता हुआ कपड़ा 

पहनना मना है। 

3. किसी ख़ुश्बूदार चीज का इस्तेमाल करना मना है। 

4. मर्दों के लिए चेहरा और सर ढांकना, और औरतों के लिए 
सिर्फ़ चेहरा ढांकना मना है। 


5. जिस्म के किसी हिस्से के बाल कटवाना या खुद काटना, 

 मूंडना, नाखून वगैरह कतरना मना है। 

6. खुद शिकार करना या शिकारी की मदद करना, किसी 
जानवर को जिब्ह करना, मारना मना है। 


7. किसी तरीक्रे से भी नफ़्सानी ख़्वाहिश को पूरा करना मना 
है। औरतें सिला हुआ कपड़ा पहन सकती हैं, उनको सिर्फ़ चहरे पर 


कपड़ा न डालना चाहिए। 


 सवालात 

1. मीक्रात किसे कहते हैं? 

2. एहराम में कितने कपड़े होते हैं? 

3, औरत मर्द के एहराम में क्या फ़र्क़ है? 

4. एहराम बांधने का क्या तरीक्रा है? 

5. एहराम की हालत में कौन-से काम मना हैं? 

तवाफ़ क्या है? 


_ तवाफ्र के मानी हैं चक्कर लगाना। काबा के चारों तरफ़ इबादत 

की नीयत से चक्कर लगाने को तवाफ़ कहते हैं। | 

काबे की खास इबादत यही है जो और किसी जगह नहीं हो 
सकती। तवाफ़ का ख़ास तरीक़ा यह है- 

७ सबसे पहले तवाफ़ करने वाला हजरे अस्वद के सामने खड़ा 
हो और तवाफ़ की नीयत करके नमाज की तरह दोनों हाथ कानों तक 
उठाए। हाथ की हथेलियां क्रिब्ले की तरफ़ करना मुस्तहब है। 

९ फिर हाथ छोड़कर EM अस्वद को चूमे, इसके बाद दाहिनी 
तरफ़ चले और दुआएं पढ़ता रहे। 

जब पूरे काबा का चक्कर लगाकर हजरे अस्वद पर आए 

तो पहले की तरह हजरे अस्वद को चूमे, मगर हाथ न उठाए। 


९ अगर क़रीब पहुंचने का मौक्रा न मिले तो दूर से हाथ उठाए 
और हथेलियों का रुख हजरे अस्वद की तरफ़ करके हाथों को चूमे। 
यह एक चक्कर पूरा हो गया, इसी तरह सात चक्कर पूरे कर ले। 

७ फिर मक्रामे इब्राहीम पर आकर दो रकअत नफ्ल पढ़े। यह 
तवाफ़े क़्दूम मुकम्मल हो गया। Ä 

७ इसके बाद मुलतजिम पर आए और खूब दुआ मांगे। 

९ फिर जमजम पर आए और क़िब्ला रुख़ होकर पानी पिए, 
दुआ मांगे। यह तवाफ क़दूम का तरीक्रा है। 

तवाफे जियारत- 10 तारीख़ से मिना में क्रुरबानी करने वाले 

` कंकड़ियां मारने के बाद हाजी लोग मक्का आते हैं और तवाफ़ करते 
हैं। इस तवाफ़ को तवाफ़े जियारत कहते हैं। इस तवाफ़ के बाद फिर 
मिना जाना होता है, जहां 11-12 दोनों दिन क्रियाम किया जाता है। 

तवाफ़े विदाअ- मक्का मुअज्जमा में हज के तमाम कामों से 
फ़ारिग होने के बाद जब यहां से रुख्सत होने का इरादा होता है तो 
एक आखिरी तवाफ़ किया जाता है, इसे तवाफ़े विदाअ कहते हैं। 


सवालात 


1. तवाफ़ का क्या मतलब है? 
2. तवाफ़ का क्या तरीक्रा है? 
3. तीनों तवाफ़ों के वक़्त क्या हैं? 


हज और उमरे में फर्क्र 


वैसे तो हज और उमस में लगभग एक से अरकान अदा किए 
` जाते हैं। कुछ बातें ऐसी हैं जो उमरे में नहीं होतीं। नीचे के नक्शे 
में हज और उमरा का फ़क्र आसानी से समझा जा सकता है। 


मुक्र्ररा दिनों में अदा किया जाता है। | साल में कभी भी अदा किया 


किया जा सकता है। 





| 'फ़र्ज नहीं है। 
® एहराम बांधना दोनों में जरूरी है 
® एहराम के फ़र्ज, वाजिब, सुन्नतें दोनों में एक जैसे हैं। 

एहराम को तोड़ने वाली बातें दोनों में एक जैसी हैं। 
तवाफ़े क़दूम दोनों में एक जैसा है। 
बाल मुंडवाना या कटवाना दोनों में एक जैसा है। 
तवाफ़े जियारत दोनों में है। 
सफ़ा-मर्वा में दौड़ना दोनों में जरूरी है। 
तवाफ़ विदाअ सिर्फ़ हज में 
मुजदलफ़ा में -ठहरना हज में 
अरफ़ात में ठहरना हज में 
कंकड़ियां मारना हज में 
दो नमाजों का मिलाना हज में 


९ मीक़ात अलग-अलग जगहों से आने वालों के लिए अलग-अलग 


हज की कुछ इस्तिलाहें (खास लफ़्ज) 


1. सई-- सफा और मर्वा दो पहाड़ों के दर्मियान दौड़ना, (अब 
सफा और मर्वा पहाड़ों की शक्ल में नहीं हैं, जरा ऊंची सडके हैं।) 
१. fa जमरात- शैतान को तीन जगहों पर कंकड़ियां 


मारना, 


3. HB अरफ़ात- अरफ़ात के मैदान में ठहरना, 

4. शौत- तवाफ़ का एक चक्कर, 

5. रमल- जरा तेज़ी से चलना, 

6. इस्तिलाम- जब हजरे अस्वद के बारे में इस्तिलाम हो तो 

इसके मानी हैं हजरे अस्वद का बोसा लेना (चूमना) और रुकने 
यमानी के लिए बोला जाए, तो मानी होते हैं सिर्फ़ छू लेना। 

7. जनायत- एहराम की हालत में ऐसी गलती करना जिस पर 
क्ुरबानी करनी जरूरी होती है। 

8. इज़्तिबाअ- एहराम की हालत में चादर का इस तरह 
ओढ़ना कि एक सिरा दाहिने कांधे से उतार कर दाहिनी बगल से 
निकाल कर बाएं कांधे पर डाल लिया जाए। 

कुछ अहम जगहों का परिचय 


मुल्तजिम- काबा शरीफ़ की दीवार का वह हिस्सा जो काबा 
के दरवाज़े और हजरे अस्वद के दर्मियान है। 


_ सफा-मर्वा- उन दो पहाड़ियों के नाम हैं जो काबा के क़रीब 
हैं। इन पर हज़रत हाजरा अलैहिस्सलाम दौड़कर जाती थीं, ताकि. 
अपने लिए और अपने बेटे इस्माईल के लिए पानी तंलाश करें। - 

अब ये पहाड़ियों की शक्ल में नहीं हैं, बल्कि कुछ ऊंचे खूबसूरत 
रास्ते हैं जिन पर हाजी लोग दौड़ते या तेजी से चलते हैं, इसी को 
सई कहते हैं। 

EN अस्वद- एक काला पत्थर है जो काबा के पूर्वी किनारे 
पर लगा हुआ है। यह पत्थर जन्नत से आया था। हर हाजी -तवाफ़ 
करते वक़्त इसको बोसा देता है। खाना काबा का तवाफ़ इसी पत्थर 
से शुरू और इसी पर ख़त्म होता है। 

जमज़म- हरम काबा कै क़रीब एक कुंवां है जो बीबी हाजरा 
और उनके बेटे हज़रत इस्माईल के लिए अल्लाह तआला ने जारी 
फ़रमाया था। पहले चश्मे की शक्ल में था, फिर कुवां बना दिया 
गया। अब इस पर खूबसूरत इमारत बना दी गई है। | 
मक्रामे इब्राहीम यह काबा की इमारत के क़रीब एक खूबसूरत 
कमरे में एक पत्थर है। इसके बारे में कई तारीखेँ मिलती हैं- 

. एक यह कि हज़रत इब्राहीम अलैहिस्सलाम जब काबे की दीवारे 
तामीर कर रहे थे, तो इसी पत्थर पर खड़े होकर दीवार चुनते जाते 
थे और ज़रूरत के मुताबिक़ यह पत्थर ख़ुद ऊंचा होता जाता था। 

दूसरी तारीख़ यह कि जब हज़रत इब्राहीम अलैहिस्सलाम अपने 
बेटे हजरत इस्माईल अलैहिस्सलाम से मिलने आते थे तो अपनी 
ऊंटनी से इसी पत्थर पर उतरते थे। 


' हर तवाफ ख़त्म करने के बाद इस मुक्राम के क़रीब दो रकूअत 
नफ्ल नमाज अदा की जाती है। IN 
रुकने यमानी- खाना काबा के जुनूबी-मर्रिबी (दक्षिणी-पश्चिमी) 
कोने को रुकने यमानी कहते है ' . 
हतीम्‌- काबा के क़रीब एक छोटी-सी दीवार है जो पहले 
काबा में शामिल थी, बाद में शामिल नहीं की गई, मगर उसकी 
इज्जत व अजमत भी काबा जैसी की जाती है और तवाफ़ करते वक़्त 
इसको भी शामिल किया जाता है। .. : | 
मीजाबे रहमत- यह वह परनाला है जिससे खाना काबा की 
छत से बारिश का पानी गिरता है। 000 
मिना- यह मक्का मुअज्जमा से लगभग तीन मील दूर एक 
जगह है, जहां 8 जिल़हिज्जा को दिन भर हाजी लोग क्रियाम करते 
जबले रहमत- अरफ़ात के मैदान के दर्मियान एक पहाड़ है, 
इसे जबले रहमत कहते हैं। [| 
अरफ़ात- यह मिना की घाटी से लगभग छः मील दूर एक 
मैदान है, 9 जिलहिज्जा की सुबह हाजी लोग इस मैदान में पहुंचते 
हैं, इस मैदान में पहुंच जाना ही हज का असली काम है। 

हज्जे बदल 


हज्जे बदल का मतलब यह है कि जिस औरत या मर्द पर हज 
फ्रर्ज हुआ हो, वह खुद न जाए, बल्कि अपनी तरफ़ से किसी दूसरे 
आदमी को भेज दे। यह हज्जे बदल कहलाता है। और इस तरीक़े से 
भी फ़र्ज़ अदा हो जाता है, अगर इसकी तमाम शंतें पूरी कर ली जाएं। 

इसके लिए ज़रूरी बातें ये हैं- 

७ जो आदमी अपनी तरफ़ से दूसरे आदमी को भेजना चाहता 
है, वह इतना बूढ़ा हो गया हो कि कमजोरी की वजह से खुद जाने 
की ताक़त न हो, अंधा हो गया हो। 

® किसी वजह से पैर कट गया हो या ऐसी बड़ी बीमारी हो 
गई हो जिससे शिफ़ा हासिल होने की उम्मीद नहीं रही। 

इस हालत में हज्जे बदल (बदले का हज) कराया जा सकता है। 

अब जो आदमी किसी की तरफ़ से हज्जे बदल करने जा रहा 
है, उसको एहराम बांधते वक़्त नीयत करनी चाहिए कि मैं फलां 
आदेमी की तरफ़ से एहराम बांध रहा हूं। 

जिसकी तरफ़ से हज किया जाए, वही उसके पूरे ख़र्चे अदा करे । 

जो आदमी हज कर रहा है, वह सिर्फ एक ही आदमी की तरफ़ 
से हज करने की नीयत करे। 

हज करने वाला हज के तमाम अरकान अदा करे। अगर किसी 
गलती से हज फ़ासिद हो गया तो जिसकी तरफ़ से हज्जे बदल किया 
जा रहा है, उसे दोबारा करना होगा। 

हज कराने वाले ने जिस क्रिस्म की हिदायत की हो, यानी 
` इफ़राद, तमत्तोअ, क्रिरान, उसी नीयत से हज करे । 

अगर किसी पर हज फ़र्ज हुआ, मगर वह जिंदगी में नहीं कर 
सका और मरते वक़्त किसी को वसीयत कर गया तो उसकी तरफ़ 
से हज किया जा सकता है। 

अगर वसीयत न भी की हो, तो किसी भी मैयत की तरफ़ से 
हज कराया जा सकता है। 





1. यहां सिर्फ़ हज्जे बदल के तआरुफ (परिचय) की हद तक बातें लिखी गई हैं, 
इसके आगे के मसले हालात के मुताबिक़ सनद हासिल किए हुए उलेमा से 


मालूम किए जाएं। 

ख़ुदा का फ़रमान 


अल्लाह के खास बन्दे 


“और अल्लाह के ख़ास बन्दे वे हैं जो जमीन पर आजिजी और 
इंकिसारी के साथ चलते हैं और जाहिल नादान लोग उनसे जिहालत 
की बातें करते हैं तो वे उनको सलामती की दुआएं देकर अलग हो 
जाते हैँ।' -सूरः फुरक्रान, Wo 19, रुकूअ 3 


अच्छे आदमी बेहूदा कामों से अलग रहते हैं 


(और अल्लाह के ख़ास बन्दे वे हैं) जो बेहूदा बातों में शामिल 
नहीं होते (और अगर कभी इत्तिफ़ाक़ से) बेहू कामों के क़रीब से 
गुजरते हैं, तो संजीदगी के साथ गुजर जाते हैं। 


-सूरः फुरक्रान, पा० 19, रुकूअ 3 


सच्चे अमानतदार बनो, इसाफ़ के साथ फैसला करो 


बेशक अल्लाह तआला तुमको इस बात का हुक्म देता है कि 
अमानत वालों की अमानतें (जब वे तलब करें तो ज्यों की त्यों) उनके 
हवाले कर दिया करो और जब लोगों के आपसी झगड़ों का फैसला 
करने लगो, तो इंसाफ़ के साथ फैसला करो। यक्रीनी तौर पर अल्लाह 
तआला तुमको जिस बात की नसीहत करता है, वह तुम्हारे हक़ में 
बहुत अच्छी है। इसमें शक नहीं कि अल्लाह तआला सबकी सुनता 
और जानता है। -सूरः निसा, पा० 5, रुकूअ 8 

_ सच्चाई से काम बनेगा | 


ऐ ईमान वालो! अल्लाह से डरो और सीधी सच्ची बात कहो। 
ऐसा करोगे तो अल्लाह तआला तुम्हारे काम बना देगा और तुम्हारे 
गुनाह माफ़ कर देगा। -सूरः अहजाब, पा० 22, रुकूअ 9 


पाक रोजी 


ऐ ईमान वालो! तुम वह पाक साफ़-सुथरी चीजें खाओ जो हमने 
तुम्हें दी हैं और इन: नेमतों पर अल्लाह का शुक्र अदा करो, क्योंकि 
तुम उसी के बन्दे हो। -सूरः बक्ररः, आ० 172, पा० 2, रुकूअ 24 


गुस्से को बर्दाश्त करना नेकी है 


. और जो लोग गुस्से में आकर बे-क्राबू नहीं हो जाते और लोगों 
के क्रुसूर बख्श देते हैं (वे नेक किरदार हैं) और अल्लाह नेक काम | 
करने वालों को पसन्द करता है। -सूरः आले इभ्रान, पा० 4, रुकूअ 5 

प्यारे नबी सल्ल० की प्यारी बातें 
घर में दाखिल हो तो सलाम करो 


हज़रत अनस रजि० फ़रमाते हैं, मुझे हुजूर सल्ल० ने ताकीद 
फ़रमाई, प्यारे बेटे! जब तुम घर में दाखिल हुआ करो तो पहले घर. 
वालों को सलाम किया करो, यह तुम्हारे लिए और तुम्हारे घर वालों 
के लिए ख़ैर व बरकत की बात है। | 


अक््लमद आदमी 


हुजूर सल्ल० ने फ़रमाया, अक़्लमंद वह आदमी है जिसने अपने 
नफ्स को क्राबू में कर लिया और ऐसे काम किए जो मरने के बाद 
नफ़ा दें। 


बीमार की मिजाज पुर्सी 


हुजूर सल्ल० ने फ़रमाया, जो आदमी बीमार आदमी को देखने 
के लिए जाता है, उसे आसमान से पुकारने वाला पुकार कर कहता 
है, तुम खुश रहो, तुम्हारा चलना ख़ुशी की वजह हो और तुम्हें जन्नत 
में ख़ुशी और मसर्रत वाला घर नसीब हो। 


बेहतरीन इंसान 


अल्लाह के रसूल सल्लल्लाहु अलैहि व सल्लम से आप के किसी 

सहाबी ने सवाल किया, बेहतरीन इंसान कौन है? आप ने फरमाया, 
जिसका दिल साफ़ हो और जुबान सच्ची हो। सहाबा रजि० ने अर्ज 
किया, हम सच्ची जुबान वाला तो समझते हैं, मगर साफ़ दिल वाले का 
क्या मतलब है? हुज़ूर सल्ल० ने फरमाया, वह नेक और परहेजगार 
आदमी है जिसने कोई गुनाह नहीं किया, किसी का हक़ नहीं मारा और 
उसके दिल में किसी की तरफ़ से कीना और हसद नहीं है। 


जन्नती कोन ? 


हजरत अबू हुरैरह रजि० फरमाते हैं, हुज़ूर सल्ल० ने फ़रमाया, 
रिश्तोंनातों को तोड़ने वाला जन्नत में दाखिल नहीं होगा। 


अच्छी आदत 


आंहजरत सल्ल० ने फ़रमाया, तुम में सबसे अच्छा आदमी वह 
है जिसके अख्लाक़् उच्छे हैं। 


अच्छी नमाज 
हुजूर सल्ल० ने फरमावा कि नमाज़ ऐसी पढ़ो कि जैसे यह 


आख़िरी नमाज है (कि इस नमाज़ के बाद फिर शायद पढ़नी होगी 
या नहीं?) | | 

हजुरत मौलवी मुहम्मद इलयास (1303-1363 हिजरी) ने मुसलमानों में दीनी 
जिन्दगी और ईमानी रुह पैदा करने की जो कोशिश एक ख़ास तरीके पर शुरु की थी और 
जिसमें आपने आखिरकार अपनी जान खपा दी, हज़रत का असली कारनामा वही दीनी 
दावत है। आज भी यह सिलसिला बहुत तरक्की और तेजी के साथ जारी है, अलबत्ता 
दावत के उसूल और उसकी रुह की हिफाजत की तरफ इस तहरीक से ख़ास तअल्लुक 
रखने वालों को ज्यादा से ज्यादा ध्यान करने की जरुरत है और इस सिलसिले में बहुत कुछ 
रहनुमाई इस मलफूजात के मजमूए से भी हम हासिल कर सकते हैं। 


इस किताब में मौलवी मुहम्मद मंजूर नोमानी (रह०) ने दो सौ से ज्यादा मलफूजात 
कलम बन्द किए हैं, जो हजरत मौलवी मुहम्मद इलयास (रह०) ने मुख्तलिफु मजालिस 
और तब्लीगी सफर वगैरह में बयान फुरमाए थे। इस मलफूजात में मौसूफ ने तब्लीग के 
उसूल व तरीका-ए-कार के ख़ास पहलुओं पर रौशनी डाली है। ऐसा महसूस होता है कि 
गोया आज भी हज़रत सामने बैठे हुए फरमा रहे हैं। 


मौलवो 





किसी तहरीक और जमाअत के अगराज व मकासिद और उसकी हकीकी रुह को 
समझने के लिए सब से अहम जरिया खुद जमाअत के बानी की सोहबत और उसकी रिफाकत 
है और उसके चले जाने के बाद सबसे करीबी और मुस्तनद जरिया उसकी किताबें, खुतूत और 
मलफूजात हैं बल्कि खुतूत को कुछ हैसियतों से बाकी दोनों पर फौकियत हासिल है । 


आपके हाथों में जो किताब है यह मौलवी मुहम्मद इलयास (रह०) के खुतूत का 
मज्मूआ है जिसे मौलवी सय्यद अबुल हसन अली नदवी (रह०) ने मुरत्तिब किया है । 


इस मजमूए में कुल 65 खुतूत हैं जिनमें शुरु के 34 खुतूत खुद मौलवी अबुल हसन 
अली नदवी (रह०) के नाम हैं, उसके बाद 5 खुतूत मियांजी मुहम्मद ईसा फीरोजपुरी मेवाती के 


नाम हैं, फिर 20 खुतूत दूसरे कारकुनान और दोस्तों के नाम और आखिर में 4 खुतूत मेवात के 
तब्लीगी कारकुनान के नाम हैं। 


यह खुतूत बेहद मकबूल, माजी की यादगार और कीमती सरमाया हैं। 

